



# కాంగ్రెసు విజయము



గ్రంథకర్తలు :

ఉభయభాషాప్రవీణ

జాన్తి వేంకటనరసయ్య,

విద్వాన్

ధూళిపాళ వేంకటసుబ్రహ్మణ్యము, బి. ఏ.,

చిలకలూరిపేట. (గుంటూరు జిల్లా)

ప్రచురణ :

లక్ష్మీ హిందీ విద్యాలయము

చిలకలూరిపేట.

ప్రథమ ముద్రణ

—1945 జనవరి.

ద్వితీయ ముద్రణ

—1956 ఆగష్టు.

వేల ఒక రూపాయి

అన్ని హక్కులు గ్రంథకర్తలవి:

---

స్వామయ (పబ్లి) ప్రెస్ - చిలకలూరిపేట

## అ భి ప్రా య ము లు

ఈ నాటకపు నడక, మాటలు, పద్యాలు అన్నియు ఈనాటి విప్లవయుగపు వడిని, వేడిని, ఉత్సాహమును ప్రకటించుచున్నవి. గ్రంథకర్తలు దేశభక్తులు. జైలునకుపోయి వచ్చిరి. గాంధీజీపంథానువర్తులు. స్వాతంత్ర్య వీరులు. స్వరాజ్య కాంక్షులు. వారే కవీశ్వరులై యుండుటయు జాతీయోద్యమపు అదృష్టము.

ఈ పుస్తకము మన స్వాతంత్ర్య సంపాదనాప్రయత్నమును బలపరచుననే విశ్వాసము నాకు గలదు.

నిడుబ్రోలు  
26—12—1945. }

ఆచార్య రంగ.



మామూలు దృశ్యములు చిత్రలేఖనమందు చూచునపుడు అమిత సౌందర్యమును చాల్చును.

మామూలు భావములు గద్యపద్యయుతమగు నాటకరూపమున ప్రదర్శింపబడినపుడు ఎంతయో ఉద్రేకజనకముగా నుండును. ఇట్టి యత్నమునకు గ్రంథకర్తలు పూనుకొని జయమును పొందిరి.

బందరు  
4—2—1946. }

భోగరాజు పట్టాభిసీతారామయ్య.

ప్రథమ ముద్రణ

—1945 జనవరి.

ద్వితీయ ముద్రణ

—1956 ఆగష్టు.

వెల ఒక రూపాయి

అన్ని హక్కులు గ్రంథకర్తలవి.

---

సర్వోదయ (పబ్లిక్) ప్రెస్ - చిలకలూరిపేట



# ప రి చ య ము

—ॐ—

ఈ రచయిత లిద్దఱు దేశభాషాసేవల చేయుచున్నారు. శ్రీ ధూళిపాళ వేంకట సుబ్రహ్మణ్యముగారు జాతీయాభిలాషులు. నిరాడంబర జీవనులు. ఖాజీపాలెము వాస్తవ్యులు. కర్మయోగులు. శ్రీ జాస్తి వేంకటనరసయ్యగారు మా గ్రామవాసులు. తెలుగు పండితులు. ఇద్దఱు హిందూస్తానీ నేర్పుకొనినారు.

ఈ నాటకమందు 60 ఏండ్ల కాంగ్రెసు చరిత్ర సంగ్రహింపబడినది. ప్రతి రంగము సంవత్సరముతో చూపబడినది. 1. సంస్కరణాంకము, 2. సంపూర్ణ స్వరాజ్యాంకము, 3. ప్రజావిప్లవాంకము అను మూడంకములతో పద్యగేయములతో నొప్పుచున్నది. ఇట్టి నాటకము ఆంధ్రభాషలో లేదని చెప్పవచ్చును. ఇది ప్రచారమునకు మిక్కిలి తోడ్పడును. ఆంధ్రులు ఈ నాటకమును అభిమానించి ప్రదర్శించి ప్రచారమునకుడెచ్చి వీరిచే నిట్టి గ్రంథము లింకను వ్రాయించెదగని నమ్ముచున్నాను. దీనిని ఇతర భాషలలోనికి అనువాదము జేయదలచి యున్నారు. ప్రజారాజ్యము, జయభేరి మున్నగు పెక్కు జాతీయ గ్రంథములను రచించిరి.

ఇప్పుడు చిలకలూరిపేట హైస్కూలులో ఉపాధ్యాయులై యున్నారు.

పెదపూడి,  
తెనాలి తాలూకా,  
(గుంటూరు జిల్లా.)

ఇట్లు,  
శ ర ణు రా మ కో ట య్య.  
2—1—1946

# కాంగ్రెసు విజయము



## 1. సంస్కరణాంకము

(1885-1929)



రంగము ౧ (1904-5)

ప్రదేశము : ఆనందభవనము    ప్రవేశము : జనాభార్యలు

(విద్యార్థి వేషమున, పత్రిక చదువుచు)

జవ : గీ. అరయంగజపాను బలమెంత? అదియునేడు  
రవ్యను ఒలాల ధీ కొనె రణమునందు;  
వేడిరి క్తంబు ప్రవహించు వీరతతికి  
ధర్మ సంస్థాపనంబు కర్తవ్యమె కద !

ఓర ! సామ్రాజ్యక్షుధకెంత యాహగ మిడినను దృష్టి  
నొందదుకదా !

బ్రూక్స్ : (ప్రవేశించి) జవహర్ ! ఏదియో యాలోచించు  
చున్నావు?

జవ : సమస్తే ! గురూజీ ! దయచేయుడు.



బ్రూక్స్ : జవహర్ ! ఈ దినమింత కోపముగ నున్నావేమి?

జవ : కోపములేదుస్వామీ ! పరధనాపహరణకాంక్షచే బలవంతుఁడు బలహీనులపై బడి వారి స్వేచ్ఛ నపహరించి వారిని బానిసలుగ నొనరించు రాక్షసకృత్యములు నాకు హృదయావేదన కలిగించుచున్నవి.

బ్రూక్స్ : ఓహో ! రష్యనులు మంచూరియాపై యుద్ధమునకు వచ్చుటయా?

జవ : అవునుస్వామీ ! తన సామ్రాజ్యతృప్తికు పాశ్చాత్యదేశములనెల్ల కబళించిన రష్యన్ సామ్రాజ్యము, అంతటితో తనివినొందక ప్రాద్దేశములకుగూడ నెగ్రబాక చూచుచున్నది. అట్టితరి చెంతనున్న చైనాదేశాధీశుఁడు బలహీనుడై మిన్నకున్నను, జపానువారు మాత్రము మహాధైర్యమునపోరాడి పశ్చిమదేశముల బాటనుండి మంచూరియాను రక్షించిరి. వారి సాహస మపారము.

బ్రూక్స్ : (తనలో) అహా ! ఈ బాలకునియం దెంతటి స్వతంత్రతావాంఛకనుపట్టుచున్నది. ఈతఁడు గొప్పనాయకుఁడు కాగల లక్షణములు కనబడుచున్నవి. ఇట్టి స్వాతంత్ర్యవాంఛనేవీనియందు పెంపొందించెదగాక! (ప్రకాశముగా) జవహర్ ! సామ్రాజ్యవాదము, సామ్రాజ్యతృప్తి యనునుంటివే, అదియేమి?

జవ : గురుదేవ ! అడిగితిరిగాన చెప్పఁదలఁచితిని. ఉదాహరణలుగాన నా పలుకులకు కనియగుదురుగాక ! మీ బ్రిటీషువారు మా భారతభూమిని సాలించుచున్నారుగదా ! ఇది సామ్రాజ్యతృప్తిగాక మఱియేమి?

బ్రూక్స్ : అంతఃకలహములతో చీకాకుచెందిన ప్రజలనందఱి నేకముచేసి సాకర్యముల గలిగించుట సామ్రాజ్యత్పక్ష యగునా ?

జన : కాని, “ఎంతసుపరిపాలనమైనను, స్వపరిపాలనకు సాటి కాజాలదు” అను బ్రిటిషు లిబరల్ ప్రధాని సర్ హెన్రీ కేంబేల్ బావర్మన్ గారి సుభాషితమును మొన్న మీరే గన నాకు చెప్పితిరి.

బ్రూక్స్ : ఓహో ! ఎంతటి జ్ఞాపకశక్తి ! (ప్రక్కకుజూచి) అరుగో ! మీ నాయనగారు వచ్చుచున్నారు.

మోతీలాల్ : (చిటునవ్వుతో ప్రవేశించి) ఓహో ! గురుశిష్యు లేదియో సంభాషించు కొనుచున్నారే?

బ్రూక్స్ : ఏమియులేదు. మనపిల్లవాడు మంచి చుట్టుకైన వాడు. రాజకీయ విజ్ఞానమును గ్రహించుచున్నాడు.

మోతీ : రాజకీయములే నేర్పుచున్నారా? అట్లులైన మీకే మోసము తెచ్చునేమో. (అని నవ్వును)

బ్రూక్స్ : ఏమిజరిగినను ఉపాధ్యాయుడు తన శిష్యులను మాత్రము మోసగించరాదు, సత్యమును మరుగుపఱచరాదు. తన లాభమునకు వారిని బలిసీయరాదు. కోమలములగు వారి మనములయందు సత్యబీజములనే నాటవలెనుగాని, విషబీజములకు తాపీయరాదు.

మోతీ : మీరు చాల ఉదారచరితులు. మీ ధార్మికతాదృష్టి స్వసంఘ శ్రేయమును గూడ నతిక్రమించి ప్రసరించు చున్నది.

జన . బాబూ ! గురువుగారు పూజ్యులు. వారి బోధనా

జ్యోతిచే నా హృదయకుహరాంతరాళముల వెలుగు ప్రసరించు చున్నది.

బ్రూక్స్ : పండిట్ జీ ! ఈయేడు కాంగ్రెసు మహాసభ కాశీలో శ్రీగోపాలకృష్ణ గోఖలేగారి యధ్యక్షతను జరుగునుకదా!

మోతీ : అవును. వారు విద్యాసేవలయం దారితీరినవారు. అంతేకాదు. గతమూడు సంవత్సరములనుండి కేంద్ర శాసన సభా సభ్యులుగా నుండి ఆదాయవ్యయచర్చల యందు ప్రభుత్వ విధానమును తన నిశిత విమర్శనాపటి మమునకు గురిచేసిన మేటి మేధావి! భారత జాతీయత మూస్త్రీభవించిన వ్యక్తి.

జన : బాబు ! ఈ సంవత్సరమున జరిగినది ఇరువది యొకటన కాంగ్రెసని ప్రకటించినారే !

మోతీ : విజయము. 'కాంగ్రెసు' అనుపేర అఖిలభారత జాతీయ సంస్థ 28 డిసెంబరు 1885న ఎ.బి. హ్యూమ్ అనురిఘ్టెర్లు ఎ. సి. యస్. ఆంగ్లోద్యోగిచేతను, దాదాభాయినారోజి చేతను స్థాపించబడినది. నీవు 14-11-1889న జన్మించితివి. అనగా నీ కన్న కాంగ్రెసు నాలుగేండ్లు పెద్దది.

బ్రూక్స్ : నాటి వాతావరణములో అట్టి సంస్థ స్థాపించుట అసంభవమే యయినది.

మోతీ : అవును 1857 న సిపాయిల తిరుగుబాటు జరిగిన నాటినుండియు ప్రజలలో స్వాతంత్ర్యవాంఛ యంకురించి నది. తదుపరి ప్రభుత్వ విధానము వలన ప్రజలలో అసంతృప్తి, అశాంతి ప్రబలినవి. ఆ యశాంతికారణముగా మన సంయుక్తరాష్ట్రములందు రహస్య సంఘాలుహింసా విధానమును అతినిగూఢముగా నవలంబించినవి.

బ్రూక్స్ : దేశము సర్వవిధముల గొప్పదశను పొందవలెనన్న దేశస్థులు విద్యానంతులుకావలెను. ఇందుకొరకే హ్యూం గారు పాటుపడిరి.

జన : విద్యయచగా ఆంగ్లవిద్యయనియూ తమయభిప్రాయము?

బ్రూక్స్ : కాదు విజ్ఞానాభివృద్ధి కలిగించునదియే విద్య. అట్టి విద్యయే ప్రజలకవసరము. మన జవహరునట్టి ఉన్నత విద్యకు పంపవలయును.

మోతీ : అవును, అదియే అనుకొనుచుంటిని. విదేశమునకు పంపిన విశేషవిజ్ఞానము నార్జించుట కవకాశములుమెండు కదా! అందును పాశ్చాత్యుల కార్యశూరత, సాహసము, క్రమశిక్షణ అనుకరణీయములు. వై వారమున నేను కుటుంబ సహితముగా ఆంగ్ల దేశమేగి 'హోరో' నగరమున పాఠశాల యందు వీనిని జేర్పించి వచ్చెదను.

బ్రూక్స్ : మంచిది. ఆ ప్రయత్నమున నుండుడు. నేనిక వెళ్ళి వచ్చెదను.

మోతీ : పోదమురండు. (నిష్క్రమింతురు)

జన : జన్మభూమిని వదలి పుదేశమునకు పోవుటకష్టముగనే యున్నది. ఆంగ్లభూమియందు ప్రజలు మద్యపానరతు లనియు, స్త్రీలు స్వేచ్ఛాసంచారిణులు అనియు వింటిని. అచట ఎట్లు మెలగుదునో! (అలోచించి) మోహన్ దాస్ కరంచంద్ గాంధీగారు మహిళను, మద్యమును, మాంసమును ముట్టనని ఆంగ్లదేశము పొవునపుడు శపథముచేసె నట. నాకదియే ఆదర్శమగుగాక !

❖. ఎనను పోదు నాంగ్లభువి, కచ్చటి యున్నతవిద్యమాటయె  
జ్ఞానను, వారిదేశములయందు వెలుంగు స్వతంత్రతాద్యుతిన్  
గానఁగవచ్చు, ఆపయిని కార్యవిధానము మిత్రవర్గసం  
ధానుడనై రచింతు వసుధాస్థలి భారతికీర్తి నిండఁగా.



## రంగము ౨. (1910)

ప్రదేశము : లండనులో నొకగది.

ప్రవేశము : జనాహర్లాలు, ఖాన్ సాహెబ్.

జవ : వందేమాతరం (అని పాడుచుండును)

హెరాల్డ్ లాస్కీ : (ప్రవేశించి) జనాహర్ ! ఏదీయో పాడు  
చున్నావే? ఏదీ మరల పాడుము.

జవ : వందేమాతరం

సుజలాం సుఫలాం మలయజశీతలాం

సస్యశ్యామలాం మాతరం ||వందే||

శుభ్రజ్యోత్స్నాపులకిత యామినీం

పుల్లకుసుమిత ద్రుమదళశోభినీం

సుహాసినీం సుమధురభాషిణీం

సుఖదాం వరదాం మాతరం ||వందే||

సుజలాం, సుఫలాం, మలయజ శీతలాం.

సస్యశ్యామలాం మాతరం ||వందే||

లాస్కీ : సరియేకాని మీదేశమందలి గడబిడ యేమి ?

ఖాన్ : అది మీ దేశస్థుల పరిపాలనా ఫలితమే స్వామీ !

లాస్కీ : కాని, మీ దేశస్థులు రాజద్రోహులయి పాలకులను

హత్యలు గావించుట మిక్కిలిదోషము.

ఖాన్ : నీవు మా దేశపరిస్థితుల విచారించిన దేశముగోని వారెల్ల ఇంకను ప్రభుత్వముపై తిరుగుబాటల చేయ లేదని యడుగుచువు.

లాస్కీ : కాని, నిరుదేశ దేశమున జరిగిన దారుణహింసను జూచి యుంటిమికదా ! బహింగ సభలోనే మదనలాల్ ఢింగ్రా యను యువకుడు సర్కర్జన్ వైలీని హత్యగావించెనుగదా !

జవ : అవును హత్యగావించుట దోషమే. కాని అట్టిస్థితికి వారిని తెచ్చుట మిక్కిలి దోషము. అతిభీరువగు పిల్ల సైతము మూలకు తరుమబడి బాధింపబడినపుడు గత్యంత రములేమి ఎదురుతిరుగుట సహజము. అందు రాజ ద్రోహములేదు. అసలు రాజన నెట్టివాడు? రాజునకును ప్రజలకును సంబంధమెట్టిది?

లాస్కీ : ఓహో ! సామ్యవాదసిద్ధాంతములు చెప్పుచుంటివా? ఆ సామ్యవాదము ప్రపంచమంతట వ్యాపించిన మానవు లెల్ల దేవతలగుదురు. అట్టి శుభసమయమునకేగదా మన మెదురు చూచుచుంటిమి.

ఖాన్ : తమ యధికారమును స్థిరపరచుకొనుటకే బ్రిటీషు వారు యత్నించుచున్నారు. లేకున్న బంగాళమును హిందూ ముస్లిము రాష్ట్రములుగా విభజింపనేల ? హిందూ ముస్లిములు తమను వేరుచేయవలదని నేడు ప్రతిఘటించు చున్నారు. అట్టివారిని పాలకులు తమ దమన నీతిచే నిర్బంధించు చున్నారు. తుదకు విద్యార్థు లనుగూడ శిక్షించు చున్నారు.

జవ : మా దేశమున స్వాతంత్ర్య సముపార్జనకు మాతన చైతన్యము ప్రజలచుండు ప్రబలినది. భారతజాతీయ సంస్థ యగు కాంగ్రెసు మితవాదతత్వపూరితమై ప్రార్థనలు చేయుచున్నను, యువకులలో జాతీయభావ ముదయించినది. ఇప్పుడు నేను పాడిన ఈ 'వందేమాతర' మను గీతము నే పాడినందులకు శ్రీబాలగంగాధర తిలకు మహాశయునకు ఆరువత్సరములు ద్వీపాంతరవాసశిక్ష, ఆంధ్రదేశమున శ్రీ గాడిచర్ల హరిసర్వోత్తమరావుకు మూడు వత్సరముల కఠిన సరకము ప్రాప్తించినది.

తాస్మీ : అయిన మీదేశమున మతవిభేదములు లేవా?

ఖాన్ : చూచుచునే అట్లనెద వేల! ఇచ్చటనున్న హిందూమహమ్మదీయులము సోదగులవలె మెలగుటలేదా! మతములు వేరైన మానవత్వ పేల వేరగును!

జవ : అసలీ మతకక్షలు ప్రభుత్వముచే ప్రేరేపింపబడుచున్నవి. మొదట 1888 లో పశ్చిమాత్తర రాష్ట్రముల గవర్నరగు సర్ ఆక్లండుకాల్వీన్, కాంగ్రెసుకు మహమ్మదీయులు వ్యతిరేకులను భావము వ్యాపింపజేయుటకు ప్రయత్నించెను. కాని వాని యాటలు సాగలేదు.

తాస్మీ : సరియే, మనము పెద్దవారమైన వెనుక విశ్వమానవ కళ్యాణమునకై ప్రపంచ ప్రజాస్వామిక మేర్పరుప కృషి యొనర్చుదము.

జవ : మంచిది. మన స్నేహము వృద్ధియగుచు నుండుగాక. ఇంక పోవుదము. (విష్కృమింతురు)

## రంగము ౩. (1918)

ప్రదేశము: ఆనందభవననోద్యోగవనము. ప్రవేశము: కమల

కమల: (కీర్తన)

భారతజాతికి ముక్తిలేదా!

బానిసత్వ మింక తొలగగలదా? ||భార||

శుకపిక సంశయి శోభల మీఱగ

వికవిక స్వేచ్ఛల విఱివీగుగతి

సకల విధంబుల స్వాతంత్ర్యముతో

ఇంక నీదేశం బెన్నటి కలరునా ||భార||

జవ: (ప్రవేశించి) ఆహా! నా గృహలక్ష్మియు, దేశస్వాతంత్ర్యమునే వాంఛించుచున్నది. తండ్రీ! నా మనోభావములకుఁ దగిన సతీమణిని గూర్చితివి. ధన్యుడను కమలా!

కమ: ఓహో! భారతదేశపు భాగ్యదేవత లగు మీర జవా హరులా! స్వాగతము! రండు!

జవ: కమలా! నేఁడింత యాలసించితి వేల ?

కమ: మఱి మా “హోంరూలు”ను నిర్వర్తించి రావలదా?

జవ: నీవు మఱియొక “హోంరూలు”ను స్థాపించితివా ఏమి?

కమ: నేను స్థాపించినదేమి? భారతగృహిణికి ‘గృహపరిపాలన’ జన్మహక్కుకదా!

జవ: ఓహో! నీవు గృహపాలనవిషయమా మాట్లాడునది. ఎంతదొడ్డ ఇల్లా లివి!

కమ: మఱి మీరు మాట్లాడునది బీసెంటుగారి ‘హోంరూలు లీగు’ విషయమా? అదియై నను స్త్రీ స్థాపించినదే.



జవ : స్థాపించినా స్త్రీయే. కాని పురుషసహకారముగూడ లేకపోలేదు సుమా!

కమ : 'మె సంఘము' - 'హోంరూలు' అనియేల పేరిడెనో?

జవ : 'హోంరూలు' అన గృహపరిపాలనగదా! నీ కీ యానంద భవనమే గృహమునా నామెను భారతదేశమే గృహము నీకు ఇందియే తాన మయిన, దేశప్రజయంతయు నామెను సంతానమే. 'హోంరూలులీగ'న స్వపరిపాలనా సంఘ మనియే యర్థము.

కమ : అయిన నామె ఏర్పాటు దేశస్థు రాలుగదా!

జవ : వారిదేశమున ని పేరున సంఘమును స్థాపించియే స్వాతంత్ర్యమునకుఁ జోరాడిరి. దానినే యిచట అనుకరించిన దా వీరమాత.

కమ : అవును! వీరవనిత గానున్న ఆ సేతుగిమాచలస్వంత భారతదేశము నుట్టుత లూగించగలదా? మఱి స్త్రీలు అబలలు అనుచుందురే?

జవ : స్త్రీలు అబలలా? నారు శక్తిస్వరూపలు. తలంచుకొన్న ప్రపంచమును గుప్పిట పట్టజాలుదురు. బిసెంటమ్మ గారి 'న్యూఇండియా' పత్రికను చదివియుంటివి గదా!

కమ : చదివితిని. ఆమె వ్యాసముల నామూలగ్రముగ చదువుచుండుదానను. ఆ ప్రతిభ యన్యులకులేదు. ఆమెను 1917 సంవత్సరము జూన్ మాసమున ఉదకమండలమున నిర్బంధించినప్పుడు దేశమున కలిగిన యలజడియే యామె శక్తికి నిదర్శనము.

జవ : అదియేకాదు. ఆంగ్ల దేశము మొదటి ప్రపంచయుద్ధ

మున జిక్కి యుక్కిరిబిక్కిరి యగుచున్నను, బిసెయ్యగారి తీవ్రాంగోళనాఫలితమును ఆంగ్లసభుత్వము గమనింపవలసి వచ్చినది. మాంటేగు ఇడియాక్యాదర్శిగా నియమింపబడెను. స్వతాత్రపేరులు కారాగృహముక్తులు కావంపబడిరి. “క్రమబద్ధమైన పరిపాలన భారతదేశానికి ఒసంగబడు”ననికొన్ని రాజ్యాంగసంస్కరణలనుగూడ నొనర్చెను.

కమ: చూచితిరా స్త్రీలప్రతిభ! మా సహకారము లేక మీరు భారతస్వాతంత్ర్యమును సాధింపగలరా?

జన: కమలా! మీసహకారమే కాదు. మీరే భవిష్య ద్భారతానని నుద్ధరింపగల రని నావిశ్వాసము.

కమ: అదుగో! మన విజయమ్మ వచ్చుచున్నది.

విజ: (ప్రవేశించి) అన్నయ్యా! మాపదినగారికి వారిశిల్లీ మీద మక్కువ తీరినట్లులేదు.

కమ: విజయమ్మా! తొందరిపడకు. పుట్టినింట మీఁద ప్రేమ ఎవరికైనా ఉండును. జన్మభూమి మీఁద ప్రేమ, భక్తి, గౌరవము, అభిమానము లుండుట సహజమేగదా!

జన: కాని నేడట్టి సహజగుణముగూడ నంతరించినది. పార తంత్ర్యపిశాచము నెత్తిపైనెక్కి తాండవించుచుండ మాతృ దేశభక్తి కూడ విస్మరింపబడినది. విజయా! నేడు మన దేశ మెట్టి దీనస్థితిలో నున్నదో గాంచుము. ఈ పరిపాలనా ఫలితముగా మనదేశస్థులు జాతీని, విజ్ఞానమును, పూర్వపు ఔన్నత్యమును మఱచిరి. ఇట్టి వీరియందు జాతీయతను పునః స్రవించుట యెటులో? ఇదియేనాహృదయమున నెల్లపుడు ఆవేదన గలిగించుచున్నది.

కమ: అటు లనెద వేల? కాంగ్రెసుసంస్థ కలదుకదా!

జన: అది మితవాదుల పాలై భిక్షాహారానికి నవలంబించినది. అతివాదులగు శ్రీ తిలక్, బిసెంటు, పట్టాభి మున్నగువారు దానినుండి వేరైరి.

విజ: అదియేమి అన్నయ్యా? క్రిందటి మాసముననేకదా మన యింటియందు పెద్దలను సమావేశ పఱచితివి. రెండు సంఘములు కలసిన నని, కాంగ్రెసుకు 'జై' యనియుత్సవ ములుగూడ జేసితిరిగదా!

జన: ఎటులో జాతీయసంఘైక్యత కలిగినదిగాని ఉత్సాహ వంత మగు కార్యక్రమము లేమిచే సంస్థ నిర్జీవప్రతిమవలె నున్నది. నేటి పారతంత్ర్యచూహసముద్రమున దురాశా ప్రేరితులగు సామ్రాజ్యవాదులు కల్పించు తుపానులమధ్య భారతజాతీయకాంగ్రెసు నొకను నేర్పుగా నడిపింపగల మేటినావికుఁ డెవ్వఁడో కదా!

కమ: మోహన్ దాస్ కరంచంద్ గాంధీ.

జన: కమలా! చక్కనిసూచన. బీహారునందలి చాంపరాన్ జిల్లాలో కిసానుసత్వాగ్రహమును జరిపి ప్రజల బాధల మాన్పిన మేటివీరుఁ డాతఁడే! ఇతఁ జరుగబోవు కాంగ్రెసు విజయనాటకమున నాతఁడే ముఖ్యపాత్ర ధరించగలఁడు.

కమ: ఔను అదిగో! నిజంబని పులుగులజంట తమకోమలం బగు యెలుంగుల నామోదమును సూచించుచున్నది.

విజ: ఇతఁ సేమి? మీ జంటకూడ గమ్యమును జేర యత్నిం పుఁడు. పశ్చిమదేశముల చీకటిని బాప భాస్కరుఁడదే పశ్చిమమున కేగెను. మనమును పోవుదము.

జన: నిజయా! ఒక్క జాతీయగీతమును బాడుము.

విజ: “జనగణ మన అధినాయక జయ హే

భారత భాగ్యవిధాతా | పంజాబు సింధుగుజరాత  
మరాఠా ద్రావిడ ఉత్కలవంగ | వింధ్యహిమాచల  
యమునాగంగ ఉచ్చలజలధితరంగా | తవ శుభనామే  
హాగే తవ శుభ ఆశిషమాగే || గాహే తవ జయగాధా  
జనగణ మంగళదాయక జయహే భారతభాగ్యవిధాతా  
జయజయహే జయహే జయజయ జయ జయహే”



రంగము ౪ (1921)

ప్రదేశము: ఒక భవనము

ప్రవేశము: ప్రకాశముపంతులు

ప్రకా: ఆహా! గాంధీజీ ప్రతిభ యెంతని కీర్తింతును. ఆతడు  
సేవాసత్యముల అపరావతారమే. నిస్సంశయము.

సీ. బహుసేచముగఁ జూడఁబడు దక్షిణాఫ్రికా  
భారతీయుల యార్చిఁ బాపివచ్చె  
యజమానులకుఁ జిక్కి యల్లాడు బీహారు  
తోటవారల గోడు తొలగఁజేసె  
పన్నుకై బాధింపబడుచున్న గుజరాతు  
రైతులకొఱకు పోరాడి గెలిచె

వేతనాలను బెంచ వేడు, అహ్మదబాదు'  
 మిల్లుకూలీకోర్కె, జెల్లజేసె  
 గీ. తుదకు సత్యాగ్రహస్త్రంబు తొడిగి మొన్న  
 మొన్న 'రౌలటు శాసనాల్' మూలద్రోసె;  
 భరతభూమిని ధర్మంబుఁ బాదుకొలుప  
 ప్రభవ మందిన చక్రి వేపలుకు లేల?

అట్టి గాంధీమహాత్ముని సహచరులై దేశ సేవచేయని  
 నారిజన్మ మేల? (గాంధీపటముచూచుచుండును.)

(వెంకయ్య, మీరాసాహెబులు ప్రవేశము)

వెంక : అయ్యా! పంతులుగారున్నారా? (పరికించి) ఇచ్చటనే  
 యున్నారా! దండాలండి.

మీరా: సలామయ్యా!

ప్రకా: అయ్యా! రండు. కూర్చుండుండు.

వెంక: అయ్యా! నాదో వ్యవహార ముందండి. ఇయిగోనండి  
 కాగితాలు.

మీరా: నా యవహారంకూడ సిత్తగించండి.

ప్రకా: (నవ్వి) మీ వ్యవహారములు బాగుగనే యున్నవి.  
 నా వ్యవహారము వినుండు.

వెంక: అదేమిటండి?

ప్రకా: నే నిక కోర్టునకు పోనని ప్రతినబూనితిని. ఈ వృత్తిని  
 విసర్జించితిని.

వెంక: ఎందువలన స్వామీ?

ప్రకా: ఈ కోర్టులవలన మనకు లాభములేదు. ఇవి మనలను అంతఃకలహములతోకట్టివేసి బంధించుట కేర్పడిన మాయా నల్లరులు. దేశమంతయు నేడు మేల్కొనినది. బ్రిటీషు గారడివాని మోసమునండి మేము నేడి మహానుభావుని దయవలన విముక్తులమైనాము; ఈతడు.

మ. చరఖానాదమె వేణుగానముగ విశ్వప్రేమగీతాళులు  
ర్వరసర్వస్వముమారుమ్రోయునటులాలాపంబుగావించి,ను  
స్థిరశాంతి న్నెలకొల్పు, నేడుఘనగాంధీనామకృష్ణుడు,దు  
స్తర హింసానురుని న్నధించుటకు నీ చక్రంబె చక్రంబుగా.

వెం: ఈ మహాత్ముడెవరండి?

ప్రకా: ఈయన గాంధీగారు. ఈయన మన భారతదేశము నందలి గుజరాత్ దేశమున 'పోరుబంద' రను గ్రామమున 1869 సంవత్సరము అక్టోబరు రెండవతేదీన జన్మించిన పుణ్యమూర్తి.

మీరా: అయిన ఆయనగారు చెప్పిన దేమి!

ప్రకా: అయ్యలారా! మీరు పిచ్చిరైతుసోదరులు. తెల్లని వన్ని పాలు, నల్లనివన్ని నీరు అనుకొందురు. దేశమంతమోసము, ఘోరము జరుగుచున్నదో మీరెఱుంగరు.

వెంక: ఏమి జరుగుచున్నది పంతులుగారూ?

ప్రకా: పంజాబులోని దురంతములు వర్ణింప తరముగాదు. జలియనువాలాబాగున—

సీ. గర్భిణీస్త్రీలను కనికరంబును మాని  
చిత్రవధలనుజేసి చీల్చినారు

పసిబిడ్డలనుగూడ పలురకంబులుగాను

ముక్క-ముక్కలుచేసి నురిసినారు

అంధవృద్ధాదుల నంగవిహీనులు

జంతుసంతివోలె చంపినారు

లాటీలు కత్తులు నీటుగాఁ ద్రిప్పుచు

గుండలబారులుగూడ గుప్పినారు

గీ. చుట్టగోడలమధ్యను జుట్టవైచి

నదులపగిదిని రక్తంబు నడిపినారు

అకట! డయ్యరు పంజాబుహత్య లన్ని

మరునగాలేరు మహిలోన మనుజు లెవరు.

వెంక : ఇది ఎప్పుడు జరిగినది? మిక్కిలి ఘోరముగానున్నదే.

ప్రకా : ఎప్పుడోకాదు. 1919 ఏప్రిల్ 13వ తేదిన.

మీరా : అబ్బా! ఎంతకష్టము. ఎంతమంది నశించి నారోగదా !

ప్రకా : ఏమిచెప్పదును. 1600 తుపాకీకాల్పులు జరిగినవి.

హిందువులుగాని మహమ్మదీయులుగాని పిల్లలు పెద్దలు

స్త్రీపురుషులు మొత్తము 809 మంది ప్రాణములు

కోల్పోయిరి. 2000 మంది శతగాత్రులైరి.

వెంక : ఔరా ! దుర్భరము. ఇది యంతయు ప్రభుత్వమువారే

చేయించిరిగదా!

మీరా : అయితే మనమింక చూస్తూ ఉరకుండవలసినదేనా?

ప్రకా : అదిగో అందులకే శ్రీగాంధీజీ ప్రయత్నించుచున్నాడు.

ఆయన ఆదేశానుసారము మనమందరము నడుములుబిగించి

కార్యరంగమున దుముకవలెను.

వెంక : అయ్యా! మీవలె నందఱు వృత్తులమాని వేసినారా?

ప్రకా : దేశమందంతటను వేగు లక్షలు సంపాదించు వారెల్లరి మహాత్ముని పిలుపును విని తమతమ వృత్తుల విసర్జించినారు. అలహాబాదున మోతీలాల్, జవహర్ లాలులు, అహమ్మదాబాదున వల్లభాయీపటేల్, పాట్నాలో రాజేంద్ర ప్రసాదు, పంజాబులో డా. కిచ్చూ సత్యపాలులు, ఢిల్లీలో అసఫాల్లీ మున్నగు వారంద టీయుద్యమమున దిగిరి. ఇక మనతెలుగుదేశమున ఉన్నవ లక్ష్మీనారాయణ, సాంబమూర్తి, కాశ్యపరావు, సీతారామశాస్త్రి మొదలగు వారెల్లరు స్త్రీడగీసృష్టి మానిరి. వృద్ధనాయకు లగు వెంకటప్పయ్యగారు కూడ సహాయనిరాకరిణమును పూనినారు,

వెంక : అయితే మన మేమి చేయాలి?

ప్రకా : మనము గవర్నమెంటు వారి కేషిధముగనుసహాయము చేయరాదు. కోర్టులను బహిష్కరింపవలెను. పంచాయితీ కోర్టుల స్పృహకొనవలెను. ఇంగ్లీషు చదువులకు మన పిల్లలను పంపరాదు. విదేశవస్త్రములను, వస్తువులను కొనరాదు. స్వదేశీపరిశ్రమలను పెంచుకొనవలెను. వాటికే చిహ్న మీ రాట్నపుచక్రము.

వెంక : చాల బాగుగనున్నది. సర్కారువారి కెట్టి సహాయమును చేయము. మీరాసాహెబు! ఇంక మన వ్యవహారములు కట్టిపెట్టు. పంతులుగారు చెప్పినది వింటివికదా!

మీరా : విన్నాను. ఇంక మనము తయ్యార్ కావలసిందే!

ప్రకా : ఇదిగో మేము ప్రచారమునకు బయలుదేరుచున్నాము.



లెండు. భరతమాతకు 'జయ్'. (పాడుచు నిష్క్రమింతురు.)

మోహనరాజుదితాళం

1. నమో హిందుమాతా సుజాతా నమో జగన్మాతా  
అమోఘదివ్యమహిమసమేతా  
అఖండవర భరతఖండమాతా ||నమో||
2. విపులహిమాద్రులే వేణీభరముగ  
గంగాయమునలే కంఠహరముగ  
ఘనగోదావరి కటిసూత్రముగ  
కనులకు పండువ ఘటించు మాతా ||నమో||
3. గోలకొండ నీ రత్నకోశ మట  
కోహినూరు నీ జడలో పూ వట  
టాజ్ మహల్ నీ దివ్యభవన మట  
అహహ నీ భాగ్యము మాతా ||నమో||



రంగము ౫. (1922)

ప్రదేశము : పెదపూడి

ప్రవేశము : కాంగ్రెస్ సేనకుడు తుమ్మల బసవయ్య  
(కాంగ్రెస్ పతాకమును పట్టుకొని నడచుచు)

బస : జయము జయము జయము నీకు భరతమాత !

జయము దిగ్విజయమమ్మ భరతమాత !

రెండువందల యేండ్లక్రింద భరతమాత !

కుంభినీవాడు వచ్చాడు భరతమాత !

నృత్తులన్ని చెఱచినాఁడు భరతమాత!

చిప్పచేతి కిచ్చినాఁడె భరతమాత!

జయ్ భరతమాతకు-జయ్ గాంధీమహాత్ముకు జయ్.

(రెండువైపులనుండి జనులు వచ్చిచేరుదురు.)

బస : అయ్యలారా! కూర్చుండుఁడు! సహాయనిరాకరణోద్యమ శంఖము అదే శ్రీగాంధీమహాత్ముఁడు పూరించినాఁడు. దాని నాలించి—

సీ. ఘనతరోద్యోగముల్ గడ్డిపోచనువోలె

దలచి యెందఱో కాలదన్ని నారు

లక్షలాది గడించు లాయర్లు తమవృత్తి

చిల్లిగవ్వగ విసర్జించినారు

కాసుకుంగొఱగాని కాలేజి చదువుల

విద్యార్థు లెందఱో విడచినారు

ఫలితశూన్యంబు లీ పాడుశాసనసభ

లంచు వాని బహిష్కరించినారు

గీ. విలునగల విదేశీవస్త్రములను బేర్చి

అగ్నిహోత్రున కర్పించి యలరినారు

ఇవ్వీధి ససహాయోద్యమం బెల్లయెడల

దేశమందున వ్యాపించె తీవ్రముగను.

1 రైతు: అయ్యా! ఉద్యోగాలున్నోళ్లు ఉద్యోగాలొదిలేశారు. సరే! మే మేమి చేస్తామే.

బస: మీరు చేయవలసినదిగూడ కలదు. ఐతే క్రొత్త విషయముకాదు. ఇదిగో రాట్నము. మీయిండ్లగూడనున్నది. కాని అబకలమీఁద బూజుపట్టియున్నది. ఇంక దానిని

దింపండి. చరఖా నుద్దరించండి. కదురాడిన కాటకముండ  
దవిన పెద్దలసుద్దులు మన్నించండి.

సీ. ఈ రాట్నమే సుమీ ! యిహపరంబులరెంటి

సాధింపగాఁజాలు సాధనంబు

ఈ రాట్నమే సుమీ ! ఋజుమాగ్గసంచార

శాంతికాముల కెల్ల సత్పథంబు

ఈ రాట్నమే సుమీ ! యేకైకస్వాతంత్ర్య

దీక్షావిహారుల మోక్షదంబు

ఈ రాట్నమే సుమీ ! హింసాపరుల దుగ్ధ

రాశ్భాటము లడంచు నాయుధంబు

గీ. ఇట్టి రాట్నమే సుమీ ! భూమి నెల్లయెడల

శాంతి సందేశముల సంపు 'తంతిరీకె'

ఇట్టి రాట్నమే సుమీ ! ఘోరహింసఁబాప

జాతు వ్రతమంచుఁ జాటు శాస్త్రంపు మేటి.

2 రైతు : అయితే ఈ సన్నసన్న బట్టలు, నాజూకైన బట్టలు  
నాశనం చేయ మన్నా వంటయ్యా.

బస : నిస్సందేహముగ ! ఇప్పుడేకదా చెప్పితిని. విదేశీవస్త్ర  
ములు ముట్టమని శపథంచేయండి. స్వదేశీవ్రతమునకు కంక  
ణము ధరించండి. రాట్నమును నెలకొల్పండి. విదేశీ వస్త్ర  
ముల కగ్గి యంటించండి.

1 రైతు : అయ్యా ! తెలియకడుగుచున్నాను. మనగుడ్డ మనం  
తగలబెట్టుకంటే సర్కారువాడి కేం నష్ట ముంటుంది ?

బస : అది సరియగుప్రశ్న. అందే రహస్యమున్నది. మన గవర్న  
మెంటు వ్యాపారపు గవర్నమెంటు. మన దేశమునుండి

ముడిప్రత్తిని తీసికొనిపోయి వారిదేశమందలి మిల్లులలో,  
వారిదేశమందలి కూలీలచేతనే బట్టలు తయారుచేయించి  
మన కమ్ముచున్నారు. ఇదివరలో మన గ్రామములో మన  
పొరుగున నుండే మాల వెంకటదాసుకో, సాలె కోటిలంగ  
మునకో వచ్చు పావలాఅదాయము పాడయిపోయినది.  
లక్షలాది ప్రత్తి పట్టువారు, ఏకులు వడకువారు, వృత్తులు  
సశించుటచే జీవనాధారము నోల్పోయినారు. ఈ విధంగా  
మనకన్నులముందే గారడీతంత్రముచేసి మనదేశములోని  
అరువదికోట్ల ధనముతో వారు కోట్లు, బూట్లు, సూట్లు,  
హేట్లతో కులుకుచున్నారు. మనవారు కూడుగుడ్డలులేక  
అల్లాడుచున్నారు. కావున స్వదేశీవ్రతమును చేపట్టుడు.

మ. ధనమా కూడును, దాస్యమా యుడుగు, స్వాతంత్ర్యంబు  
చేకూరెడిన్,

ఘనమా కల్గును, కామమా తఱుగు, సౌఖ్యంబా కడున్  
వృద్ధియా

వినయంబా జనియించు, ధైర్యరమయా పెంపొందు  
నింపొందగన్

మన మాధ్యాత్మికచింతలోదవులు రాట్నశ్రీనిఁ జేపట్టినన్.

అప్పుడు సర్కారుకు సహాయము జరుగకుండును.

2 రైతు : ప్రభుత్వానికి సహాయము చేయటం మానవలెనంటే  
మనము శిస్తులు కట్టుట మానకూడదా !

బస : అది పెద్ద సమస్య. అందు కష్టనష్టములు మెండు. అట్టి  
పనికి దృఢతరుదీక్షయు, త్యాగమును గావలయును.

1 రైతు : కష్ట మేముండును ?

బస : పన్నుల నిరాకరణ ప్రారంభించిన ప్రభుత్వము హింసా కాండకు దిగును. మన మెక్కువయోరిమిని అలవటచుకొన వలెను. శాంతిమార్గము నవలంబింపవలెను.

2 రైతు : అది ఎట్లు జరుగునయ్యా !

బస : ఎట్లా ? పెదనందిపాడు, దుద్దుకూరు, పలనాడు లందు పన్నుల నితాకరణోద్యమ మెంత విజయవంతముగా నెర వేరెనో వినలేదా ? ప్రభుత్వమువారు తుపాకి గుండ్ల జూపించినను జడియక, దౌర్జన్యము పూనక యుండిరి.

1 రైతు : ఔను; గ్రామమంతయు నొక్కకట్టుగా మన్నారట. ప్రభుత్వోద్యోగులను పూర్తిగా బహిష్కరించి రట.

బస : చీరాల, పేరాల పౌరులు శ్రీ ఆంధ్రరత్న గోపాల కృష్ణుని మాటపై నిలచి ప్రభుత్వవిధానము నిరసించుచు తమకు మ్యునిసిపాలిటీ వలదని గ్రామమువెలుపల ఆరు మాసములు గుడిసెలయందు నివసింపలేదా ? గుజరాతు కేశము బాణ్ణోలీ జిల్లా వాసులందఱు వల్లభాయి పటేలు నాయకత్వమున పన్నుల నిరాకరణము నొనర్చి తమ యచంచలదీక్షను చూపియుండలేదా ? కావున తగిన నాయకుని అనుమతిలేక దాని నాచరింపరాదు.

రైతు : ఓహో ! సత్యాగ్రహ మన్న నిదియా ! ఇక మేము విదేశీవస్త్రముల ధరింపము. మా పిల్లలను ఇంగ్లీషు బడులకు పంపము. కోర్టులెక్కము. ఖద్దరేధరిస్తాము. రాట్నాలు నడుకుతాము. ఐకమత్యాన్ని సాధిస్తాము.

బస : జయ్ ! మహాత్మాగాంధీకీ జయ్ ! లేవండి పోదాము.

(తెరపడును.)

# కాంగ్రెసు విజయము

## 2. సంపూర్ణ స్వరాజ్యాంకము

( 1930—40 )

రంగము ౧ — (26-1-1930)

ప్రదేశము : జెండా స్తంభమువద్ద

ప్రవేశము : జవాహర్, కొందఱు జనులు, వాలంటీర్లు.

వాలంటీర్లు : కీర్తన—

మూడురంగుల జెండా | ముచ్చటైనా జెండా

భారత స్వాతంత్ర్య | ప్రతిబింబ మీ జెండా

ఆకాశవీధిలో నెగురవేయండి

ఔన్నత్యమును జాతి కందజేయండి ||మూ||

జాతి, మత, కుల, వర్గ సామరస్యముగూర్చి

భారతైక్యతగూర్చి పఱగుచుండెడి జెండా

ఆకాశవీధిలో నాడనీయండి

స్వాతంత్ర్యపథమున సాగి నడవండి ||మూ||

జవ : (పతాక వందనము గావించి, పతాకమును పైకెత్తి) ఈ  
పతాకము మన జాతికి ముఖ్యచిహ్నము. దీని నిచ్చట  
ప్రతిష్ఠించినాము. దీనిని ప్రాణప్రదముగా కాపాడుకొన

నలెను. తల్లి తన యొడిలోని పసిబిడ్డను రక్షించిన రీతి  
మనలో ప్రాణవాయువు లున్నంతవఱకు దీనిని రక్షించ  
నలెను. జాతీయ పతాకమున కగౌరవము రాసీయరాదు.

జెండాపాట (హిందీకాఫీ—దేశాది)

విజయీ విశ్వ తిరంగా వ్యారా  
ఝండా ఊంచా రహే హమారా      ||వి||

సదా శక్తి బరసానేవాలా  
ప్రేమసుధా సరసానేవాలా  
వీరోంకో హరషానేవాలా  
మాతృభూమి కా తనమససారా      ||వి||

స్వతంత్రతాకే భీషణ రణమే  
లఖకర బధేజోమ్ క్షణక్షణమే  
కాంపే శత్రు దేఖకర మనమే  
మిటజావె భయసంకటసారా      ||వి||

ఇసఝండేకే నీచే నిర్భయ లే  
స్వరాజ్య అవిచల నిశ్చయ  
బోలో భారతమాతాకీ జయ  
స్వతంత్రతాహో ధ్యేయహమారా      ||వి||

ఇస్కేశాసన జానేపాయె  
చాహె జాన భలేహీ జాయె  
విశ్వవిజయకరకే దిఖిలాయె  
తబ్ హోవే ప్రణ పూర్ణ హమారే      ||వి||

ఈ 1930 జనవరి 26 మనకు శుభదివము. ఇతఁమీదట ప్రతి వత్సర మీ జనవరి 26 మనకు స్వాతంత్ర్యదిన మను పండుగ యగును గాక ! ఈ రోజే దేశమందంతటను లాహోరు కాంగ్రెసులో తీర్మానించిన విధమున సంపూర్ణ స్వాతంత్ర్యసిద్ధికి కంకణములు ధరించవలసిన మహాపర్వము. ఇదియే ప్రమాణ పత్రము. దీనియందలి ప్రమాణమును త్రికరణ శుద్ధిగా స్వీకరింపుము. “ధర్మసమ్మతమైన శాంతిపద్ధతులపై భారతదేశమునకు పరరాజ్యసంబంధము లేని సంపూర్ణ స్వరాజ్య సంపాదనార్థమై కాంగ్రెసునుండి పంపబడు నుత్తరువులను శిరసా నహించుటకు మే మిందుమూలముగా ప్రమాణము చేయు చున్నాము”. (ఒక్కొక్కమాట అనుచు, అనిపించును) ధైర్యమును బూనుడు. అటుచూడుడు.

మ. అడిగో భారతమాత దాస్యసహితంబై విన్ననా మోముతో  
గదలన్ నేరక చింతలన్ మునిగి పెన్కన్నీటి ధారావళుల్  
పొదలన్ రోయుచుఁ జూచుచున్నయది దుర్భృతంబులన్  
శత్రులన్

వదలన్ జేయుచు సత్వరంబుగ నుసుస్వాతంత్ర్యమున్ గూర్పుడీ!

ఇంక సంశయములకు తావు లేదు. అడిగో భారతదేశ దాస్యశృంఖలావిచ్ఛేదనార్థమై శ్రీ గాంధీమహాత్ముని నాయకత్వమున శాంతి సంగ్రామము జరుగబోవుచున్నది. మీ సర్వస్వమును త్యజించి ఆ మహారణరంగమున దుముకుటకు సంసిద్ధులై యుండుడు.

జయ్ భారతమాతకు జయ్.

బోలో స్వతంత్ర భారత్ కీ జయ్. (తెర పడును)



రంగము ౨ — (16-2-1930)

ప్రదేశము : సబర్బతీయాశ్రమము.

ప్రవేశము : గాంధీ, జవాహర్, అజాద్, పట్టాభి, పటేల్,  
రాజేంద్రబాబు.

జవ : మహాత్మాజీ! మనలేఖను వైస్రాయివద్దకు గొనిపోయిన  
రెజినాల్డు రెయినాల్డుగా రింకను తిరిగి రాలేదు.

పటే : జవహర్! ఆ వైస్రాయి మన కోర్కెనేల మన్నించును?  
ఆతడు కరుడుగట్టిన సామ్రాజ్యవాది. ఎవ్వడైనను  
తా ననుభవించుదానిని బలవత్తరమగు కారణమున గాక  
విడచునా?

అజాద్ : నిజము నిజము, ఇక మనము కార్యాచరణకు గడంగ  
వలసిన సమయ మాసన్నమైనది.

రాజేం : కార్యాచరణమునకు 1928 లోని కలకత్తా సభావేదిక  
నుండియే కడంగితిమి. ఆనాడేగదా పూజ్య శ్రీ మోతీ  
లాలుగారి యాధ్వర్యమున మనము స్వరాజ్యమును సంపత్తు  
రములోగా గుర్తింపనిచో ప్రత్యక్ష పోరాటమునకు దిగుదు  
మని ప్రభుత్వమును హెచ్చరించినది.

పట్టా : అది మన శాంతియుద్ధమునకు నాందిమాత్రమే.  
మొన్నటి లాహోరు కాంగ్రెసు క్యాన్సరమే ప్రస్తావన.  
గాంధీ : అవును. ఇదివరకు వేచినంత కాల మిక వేచియుండ  
నవసరములేదు.

పటే : అవును. మనశక్తిని మనము చూపితిరవలెను.

పట్టా : ఆత్మశక్తిప్రభావమును ప్రపంచమున వెల్లడింప దగు

సమయ మాసన్నమైనది. అందుచే నైతికజలము చేకూరి భారతభూమికి రాజకీయ, ఆర్థిక, సాంఘిక, స్వాతంత్ర్యము సంప్రాప్తిపడగలదు.

గాంధీ : అవును. నైతికవిజయమును తప్పక పొందుదుము.

జన : బాపుజీ ! మీ యహింసా సిద్ధాంతమును మేము దేశమందు ప్రజ్వలంపచేయుదుము. మీ శాంతిమార్గమున మీ యడుగుజాడల వర్తింతుము.

గాంధీ : సరియే! మనకిక సమిష్టి శాసనోల్లంఘనమే కర్తవ్యము.

అజాద్ : సమిష్టి శాసనోల్లంఘనమా ? ముందు మనము దేశమందులకు సంసిద్ధముగా నున్నదియు లేనిదియు కనుగొనవలెను.

రాజేం : అవును. క్రమశిక్షితులైన వారి నేరి వ్యక్తిశాసనోల్లంఘన మాచరించుట మేలని నా యభిమతము.

గాంధీ : దేశ మిప్పుడు సిద్ధము గాకుండిన మఱియొక వత్సరమున కైనను సిద్ధము కాగలదా ?

పట్టా : ఇట్టి వాయిదాపద్ధతులపై దేశము సిద్ధము గానేరదు. ఈదుటకు సంసిద్ధుడగుట యన్న ఈత ప్రారంభింనుటయే ప్రథమ కర్తవ్యము.

జన : చక్కగా వచించితిరి. నేటివలె ప్రజానీక మింక యెన్నటికిని సంసిద్ధత చూపబోవదు. మహాత్మాజీ ! నీ సహచరుల ధైర్యసైర్యము లీవెఱుంగవా ?

నీ. పశ్చిమోత్తర రాష్ట్రభార నిర్వహణుండు

అబ్దుల్ గఫూరు నీ యండ నుండె

బంగాళమెల్ల నీ పాదాలకడ నిడ  
 బోనువీరుండు నీ పొంత నుండె  
 బీహారమెల్ల నిశ్శీతి నీ కర్పింప  
 రాజేంద్రబాబు నీ ప్రక్క నుండె  
 గుజరాతు నొక్కచోఁ గూర్చి నీ చెస నుంచ  
 ఘనుఁడు పటేలు నీ కడన యుండె

గీ. ఆంధ్రనేత కొండాజి ని న్ననుసరించె  
 స్త్రీలనడుచ సరోజినీదేవి యుండె!  
 సంశయింపంగ నేల నో సత్యరూప!  
 సమర మారంభమునుజేయ సమయ మిదియ !

గాంధీ : (జవాహర్ వై చేయివైచి) నాయనా ! నీవుమాత్రము  
 సామాన్యుడవా? మీ యందఱుకై నే నెఱుంగకపోలేదు.  
 ఒక్కొక్కడొక్కొక్క రాష్ట్రమున కధినాథులు కాదగినవారు!  
 సరియే. ఇప్పుడు మన మేళాసనమును ధిక్కరితము ?

పటేల్ : మహాత్మా ! ఇక నాలసింప నేల ?

శా. ఢిల్లీకోట నహింససూత్రమున నేడేపోయి బంధితమా ?  
 కల్లోలం బగు క్రూరశాసనము ధిక్కారంబు గావితమా ?  
 చెల్లంబో దిక భూమిపన్నని యిదే చీటీని బంపితమా ?  
 యుల్లంబందలి మాటదెల్పు మిఁక మాకో బాపుజీ ధీవరా !

గాంధీ : సర్దార్ ! నీ ప్రతిభ నేనెఱుంగుదును, మీమీ సూచన  
 లను గావింపుడు. నా సూచన ఇది.

గీ. ఏ కఠినశాసనము బీదలెల్లరకును  
 గంజినీళ్ళలోనికి నుప్పుకల్లునకును

గూడ స్వాతంత్ర్యము హరించె, నేడు నట్టి  
ఉప్పచట్టమె ధికారయోగ్యమయ్య !

అజాద్ : అవును. ఉప్పశాసనమును రద్దుచేయుటకు మన  
మెన్నియో తీర్మానములను ప్రభుత్వమున కంపియుండ  
లేదా ?

రాజేం : అవును. దాని కిప్పుడు మంచియశకాశము చిక్కినది.

జవ : అది ప్రజాసామాన్యమునకు ముఖ్యానసరము. కాన ప్రజల  
యందు చైతన్యోత్సాహములు కలిగింప మనకు మంచి  
యదను దొఱకినది.

పట్టాభి : మానవావసరముల విషయమున గూడ ప్రభుత్వ  
నీతియు, వా రవలంబించు కౌతన్యమును లోకవిదితము  
కాగలదు.

జవ : బాపుజీ ! కాలహరణ మేల ? ఈ యహింసా సంగ్రామ  
మును నడువ తామే సర్వ సేనాధిపతులు. మేము మీ యను  
చరులము.

గాంధీ : మీ మనోగతాభిప్రాయము లెఱింగితిని. నా మానసిక  
శక్తియు ఇనుమడించినది. నే విదివటకే కార్యక్రమమును  
నిర్ణయించుకొంటిని. నేను 12-3-1930 తేదీన యాశ్రమ  
వాసుల డెబ్బదిమందినిగూర్చుకొని దండియాత్రకు బయలు  
దేరుదును.

సీ. దండిజేరంగనీక దారినే న న్నాపి

పరిపాలకులు చుట్టి పట్టగలరు

పట్టక వ్విడిచిన నెట్టన నటజేరి

కడలినీటను నుప్పుకల్లు సేతు

అంతట నే నిత్తు ఆజ్ఞ మీ కెల్లరు  
 నుప్పుచేయుటకునై యొప్పుగాను  
 నాటినుండియు మీరు నాల్గువైపులయందు  
 ఈ శాసనము ధిక్కరింపవలయు

గీ. శాంతిమార్గంబు విడువక సర్వవిధుల  
 నోర్పు జూపంగవలె ప్రజల్ నేర్పుమీఱ;  
 నేను బంధింపబడినచో వేనవేలు  
 నాయకులు లేవవలెనయ్య నాల్గుకడల.

జన : చిత్తము. ఇంక మన ప్రయత్నమున నుందము.

(విష్కరిమింతురు)



రంగము ౩. (1930)

ప్రదేశము : ఢిల్లీ.

ప్రవేశము : ఇర్విన్, హోంమెంబరు, కమాండర్ ఇన్-చీఫ్.

ఇర్విన్ : చూచితిరా? గాంధీగారిలేఖ. పూర్తి స్వాతంత్ర్యమే  
 కాంగ్రెసు లక్ష్యమట. అంతకుతక్కువ అంగీకారముకాదట.

హోం : మన మీ విషయమున పార్లమెంటుతో ఆలోచించు  
 కొనియే యున్నాముగదా! వారి యాజ్ఞల ననుసరింతము.

కమాం : ఇట్టి బెదరింపుల కేమిలెండు. ఎన్ని జాబులువచ్చినవి;  
 ఎన్ని రా నున్నవి.

ఇర్విన్ : ఇది అట్టిది కాదు. కాంగ్రెసువారు శాసనతిరస్కారోద్యమము ప్రవేశపెట్టుదు రట.

కమాం : ఈ యుద్యమముల కేమిలెందు. నేటి బ్రిటీషుప్రభుత్వ బలమును వా రెటుంగరు కాబోలు. రవి య స్తమింపని మన సామ్రాజ్య బలము వారి కేమి తెలియును. ఇంచుక ఆజ్ఞ నిండు ; దానిని చూపెదను.

ఇర్విన్ : మన కట్టి బలము కలదు. నిజమే. కాని గాంధీ కొఱక. రాని కొయ్య. ఆయన వెనుక నలుబదికోట్ల ప్రజానీకము కలదు.

హాం : భారతప్రజ యంతయు వాని నాయకత్వము నంగీకరించు నని నమ్మకుండు. మన చేతిలో రాచకీయపుత్రంత్రము గలదు. పదవీవ్యామోహము ఎఱగా. జూపి హిందువులను, మహమ్మదీయులను చీలదీయగలము. మరల హిందువులలో నిమ్నజాతులను వేఱు చేయగలము. నిజముగా ఈ దేశము లోని జాతి, మత, కుల, వర్ణ, వర్గ, కక్షలు మన సామ్రాజ్యము సుస్థిరముగా నిల్చుటకు పునాదులు.

ఇర్విన్ : చీలదీసి పాలించుట మన రాజనీతియే యగును. కాని గాంధీగారి యుద్యమమునకు సంఖ్యాబలముకన్న నైతిక బల మధికము. వారు శాంతిని బూని యితరులను బాధింపరు. వారిపని వారు చేయుదురు. విరోధము పూనరు. దుష్టచేష్ట లొనరింపరు. అట్టివారి నెదుర్కొనుట యెట్లు? అట్టివారిపై హింసాచర్య లొనర్చిన సభ్యతాప్రపంచము, మనలను మనసామ్రాజ్యనీతిని దూయబట్టదా?

కమాం : మనము వారిని దౌర్జన్యచర్య లొనర్ప కవ్వించుదాము. అప్పుడైనను వారు దౌర్జన్యపూరితులు కాకపోరు.

ఇర్విన్ : సరియే. పరిస్థితుల గమనించుచుందుము. ఇదిగో నే

నిక ఆర్డినెన్సులను చేయ నుద్యమింతును. మీరు మీ  
మీ పనులయందు జాగ్రత్తగా నుండుడు. దేశ మందంతట  
నుద్యోగులకు తాకీదులనుపంపుడు. కట్టు దిట్టముల జేయుడు.  
ఇక మన పనులకై మనమేగుదము. లెండు.

(నిష్క్రమింతురు)



రంగము ౪— (1930 ఏప్రిల్)

ప్రదేశము : ఆనందభవనము.

ప్రవేశము : జవహర్, కమల, విజయలక్ష్మి.

జవ : కమలా! నేడు దేశమునందు,

గీ. గుప్త మని నాల్గు దెసల రగుల్కొనియె ప్ర

చండ శాసనధికార సమరవహ్ని

ప్రజ్వలింపగ జేయఁగావలెను దాని

నింధనంబుల నారిపోనీయనీక.

ఇదియె - ప్రజావిప్లవము చెలరేగినది.

కమ : అవును. అదే పూజ్య బాపూజీ దండియాత్రను దిగ్వి  
జయముగ సాగించెను. తీరమునందు ఉప్పు తయారుచేసి  
ప్రభుత్వము నందలి యొకానొక యవినీతికరశాసనమును  
మనఃపూర్తిగను, బహిరంగముగను ధిక్కరించి నేటి నాగరి  
కతాప్రపంచమున నొక మహా త్రరసత్యమును ప్రకటించెను.

విజయ : ప్రపంచచరిత్రలో విదియొక యపూర్వసంఘటన.  
ఒకానొక బక్కజిక్కిన బోసిలోటి ముసలయ్య సూర్యు

డస్తమింపని సామ్రాజ్యముతో డీకొనెను. అరునదేండ్ల  
యా ముదుసలి రెండువందల మైళ్ళు కాలినడకను తానే  
శాంతిపైవికుల కగ్రగామియై నడుచుచున్న దృశ్య మెట్లు  
న్నదో గదా ! కనురార చూడ నోచ మైతిమి.

సమ : వారి వింతవఱకు నిర్బంధింపక పోవుట విచిత్రము.

జవ : అదే శాంతిరణమునకు భేరి స్రూగించెను. దేశమంతట  
ఉప్పు తయారు చేయవలె నని యాజ్ఞ నొసంగెను.

విజ : ఇంక నేమి, నీవును ఆరంభించితివిగదా. ఉదయముననే  
తయారుచేసిన ఉప్పుపొట్లముల బహిరంగముగ విక్రయించి  
శాసనమును ధిక్కరించితివిగదా !

జవ : సరి. అది యెంతవని. జరుపవలసిన కార్యమంతయు  
ముందేకలదు. ప్రజలను మేలుకొల్పి, వలంటీరులను సమ  
కూర్చుకొని ఉప్పుకొఠారులపై దాడి వెడలవలెను.

కమ : నేను కూడ మీ వెంటవచ్చెదను. సరకాసురసంహారమున  
కృష్ణునకు సత్య తోడ్పడలేదా ?

జవ : కమలా ! మన వివాహకాలమున గాంధీజీ చెప్పిన  
చెప్పెను. మంగళసూత్రము ముళ్ళకంచె యగునేమో  
యనెను. నిజముగ వివాహమైనదాది నా సాహచర్యమున  
మాతృభూమికయి కష్టములనే అనుభవించుచుంటివి.

కమ : నాయందలి వాత్సల్యమున నట్లందురేగాని, దేశమాత  
పాదారవిందముల సన్నిధి నెందఱు స్త్రీలు తమ జీవితము  
లర్పింపలేదు ? ఆంధ్రదేశమున మాగంటి అన్నపూర్ణాదేవి  
దేశ సేవయందే నిమగ్నరాలయి తుదకు ప్రాణములువిడుచు  
నప్పుడు “నన్ను మఱచినను దేశమును మఱవవల” దని



తన భర్తకు చెప్పి యనువులు వీడలేదా? బాపుజీతో పాటు కస్తూరిబా మాతయు దేశ సేవయందే తన జీవితమును గడపుచుండలేదా?

విజయ : అన్నయ్యా! నేను మాత్ర మన్న కుదగిన ఆడబడుచును గావలదా? ఆసరోజినిదేవివలె నేను కూడ దేశ సేవ చేసి మనవంశమునకు కీర్తి తేవలదా?

జన : అమ్మా! కొంచము శాంతిపుడు. మన నేతాజీనుండి స్త్రీల కింకను పిలుపురాలేదు. వచ్చినవెంటనే మీరును రావచ్చును.

నలం : (ప్రవేశించి) అయ్యా! మనయింటికి పోలీసుఇన్ స్పెక్టరు వచ్చినాడు.

జన : లోనికి పిలుచుకొనిరమ్ము.

నలం : చిత్తము. (నిష్క్రమించిఇన్ స్పెక్టరుతో ప్రవేశించును)

విజయ : అన్నయ్యా! నీకు శ్రీముఖము వచ్చినదికాబోలు.

ఇన్ : జవాహర్ లాల్! వందనములు. ఇదియే తమపైవారంటు.

జన ; (వారంటు నందుకొని నవ్వుచు) మరల శ్రీకృష్ణజన్మ స్థానమున కాహ్వానము. సంతోషము. ఇది యైదవ సారి. అయ్యా! సిద్ధముగ నున్నాను. కైకొనిపొండు. కమలా! విజయా! (నడచుచుండును.)

కమ-విజ : (ముందుకు సాగుచు) మాకేమి సెలవు.

జన : గాంధీజీ యా జలకు వేచియుండుడు. తల్లిదండ్రులకు చెప్పుడు—

ఉ. నేడిదిక్రొత్తగాదు, జనసేజనకుల్ నయనాల బాష్పము  
వీడ్చగబోయి, నాసయిని ప్రేముడిహృదయ గాంధీగారు పో

రాడెడు నిట్టి దివ్యరణరంగము నందున దూకుటేనుడీ!  
వేడెడ, పేరునిల్పుడు నవీనయుగాన ముదఁబు చేకుటన్,  
'బోలో స్వతంత్రభారత్ కీ జయ్' (తెరపడును.)



రంగము ✱ (1931-3-5)

ప్రదేశము ; న్యూఢిల్లీ. ప్రవేశము : గాంధీ, ఇర్విన్.  
ఇర్విన్ : గాంధీజీ! మీప్రతిభ నా కాశ్చర్యముచు గలిగించినది.  
మీరు మహాత్ములు, విజయులు.

గాంధీ : మీరు సహృదయులు. మీ పరిచయము సంతోష  
ప్రదము.

ఇర్విన్ : ఈ నాల్గుదినముల సంభాషణలవలన మన సమస్యలు  
పరిష్కరింపఁబడినవి. ఇకనుండి సముద్రప్రాంతములందలి  
వా రెల్లరు వారి వారి కుటుంబములకు సరిపోవు ఐష్ఠ్యము  
తయారు చేసికొను హక్కు కలిగియుందురు. నాకు చిన్న  
చిన్న మూటలతో తీసుకొనిపోయి అమ్మకొను హక్కును  
'కూడ గలిగియుందురు.

గాంధీ : సంతసము. కాచి కారాగృహముల నున్న రాజకీయ  
బందీలు?

ఇర్విన్ : వెంటనే జైలునుండి విడుదల చేయబడుదురు. తమరు  
మాత్రము -

గాంధీ ; వర్కింగు కమిటీ కూడిన వెంటనే శాసనోల్లంఘనము  
నుపసంహరింప జూతును. తక్కిన రెండు విషయములు?

ఇర్విన్ : భగవత్సింగ్, రాజగురు, సుఖదేవుల మరణశిక్ష తప్పించుటకు యత్నింతును.

గాం : బార్లోలీవిషయము ?

ఇర్విన్ : ప్రభుత్వముననున్న యాస్తులన్నియు తిరిగి యివ్వబడును. పదవులు పీడిన డిప్యూటీ కలెక్టరు లిరువురి విషయమునను శ్రద్ధతీసికొందును. శిస్తులు వసూలుచేయుట యందు మాకు సాయ మొనర్పవలెను.

గాం : పూర్ణర్వరాజ్యాశయము నందలి మా భావముల గుర్తించితి రనీ తలంతును.

ఇర్విన్ : ఈ గాంధీ - ఇర్విన్ ఒడంబడిక పూర్తియైనది. సంతకము చేయుఁడు. మీ యహింసావిధానము జయించినది.

(తెర పడును)



రంగము ౬ (1931)

ప్రదేశము : ఖాజీపాలెము.

ప్రవేశము : రాఘవమ్మ, కృష్ణమ్మ, (గవ్వలాడుచు)  
(లక్ష్మీబాయిమ్మ, భారతి రంగా ప్రవేశింతుకు.)

లక్ష్మీ : ఏమమ్మా! ఇంకను గవ్వలాడుకొనుచున్నారా! దేశము నే డెట్లున్నదో గమనించుచున్నారా ?

కృష్ణ : ఎవరమ్మా! మా ఆట చెడగొట్టుటకు వచ్చారు ?

భార : అమ్మా! మేము దేశ సేవికలము. కొంచెము మీయాట నాపి మా మాట వినుఁడు.

రాఘు: కృష్ణా! ఉండవే! ఈ ఆటకేమి? అమ్మా! కూర్చోనుడు.  
(అందరు నిష్క్రమింతురు.)

లక్ష్మీ: నేటి మన దేశస్థితిని గమనింపరా తల్లులారా!

కృష్ణ: ఏమి దేశమమ్మా! దేశము దేశ మంటావు?

భార: ఏమి దేశమా? బంగారుపండుదేశము. రత్నాలుదొరికు  
దేశము, అనాదినాగరికతగల దేశము. నేడు స్వాతంత్ర్యము  
గోలుపోయి, పరరాజులకు పాదాక్రాంత మయిన దేశము-  
భారతదేశము తల్లీ!

రాఘు: అమ్మా! స్వాతంత్ర్యమంటివి. అది యేమి?

లక్ష్మీ: స్వాతంత్ర్యమన్న నెఱుంగరా? స్వతంత్ర మన్న స్వేచ్ఛ.  
మనపెత్తనము మనకు వచ్చుట. ఇప్పుడు బ్రిటిషువారు  
మన ప్రభువులు. వారు మనకు ఆరువేల మైళ్లదూరమున  
నున్నారు. వారి యధికారము తొలగి మన దేశస్థులకే యధి  
కారము రావలెను. దానినే స్వరాజ్యము, స్వాతంత్ర్యము  
అందురు. దానిని మనము సంపాదించవలె నమ్మా!

కృష్ణ: అది మన యాడువారివలన నేమియగు నమ్మా?

భార: అట్లనకుము. ఈ స్వాతంత్ర్యము కొఱకే రాణీ ఝాన్సీ  
లక్ష్మీబాయి తనరక్తమును ప్రవహింపజేసినది. జలియన్  
వాలాబాగులో వీరవనితలుతమయస్థిమాంసములసమర్పించి  
నారు. బార్డోలీ రైతాంగన లష్టకష్టములకు లోనై సర్వ  
మును త్యాగముచేసి ప్రాణముల బలి యొసంగినారు.

రాఘు: అటులనా? చాలబాగున్నది. కృష్ణా! దేశసేవకై మన  
మును పోవుదము రమ్ము.

లక్ష్మీ: మంచిది మావెంటరండు. ఈ జండాలను తీసికొనుడు.  
జయ్ మహాత్మాగాంధీకీ జయ్. భరతమాతకు జయ్.

## రంగము ౭ (1931)

ప్రవేశము : ఉద్యోగస్తుని ఆఫీసు. ప్రవేశము ఉద్యోగస్తుడు.

ఉద్యో : (బల్లమీద కాగితములుంచి న్రాయుచుండును.)

(భారతీరంగా, లక్ష్మీబాయమ్మ పాడుచు ప్రవేశింతురు.)

కీర్తన

వీరగంధము తెచ్చుచుంటిమి వీరు డెవ్వడో చూపుడి

పూసిపోదుము, పూజసేతుము పూలమాలల భక్తితో ||వీర||

బాసజేసిన భారతీయుడు పారిపోవం డెన్నడూ

మాట విల్పెడి మనుజు డెప్పుడు మాననీయుం డౌనుగా ||వీర||

భార : తండ్రీ ! నమస్తే ! ఎన్నాళ్ళి దాస్యవృత్తి ! అదుగోమన

భారతస్వాతంత్ర్య సూర్యోదయ మగుచున్నది. మేల్కొ-

నుండు. భరతమాత దాస్యశృంఖలముల ద్రెంప రండు. ఈ

యుద్యోగములు శాశ్వతములు గావు. మీరు సంపాదించు

ధనము ధనమేగాదు. త్యాగధనము నార్జింపుడు.

ఉద్యో : అమ్మా ! మీరేమి త్యాగధనము నార్జించితిరి.

లక్ష్మీ : అయ్యా ! ఆమెభర్త ఆచార్య రంగా, చెన్నపురి

ప్రభుత్వకళాశాలలో ఆచార్య పీఠమును త్యజించి నెలకు

అయిదువందల వేతనమును తృణప్రాయముగా విడిచిపెట్టెను.

ఉద్యో : “నీభార్యను నేను ప్రేమించిన ఆక్షేపణయా” యని

రంగాను గాంధీ యడిగినది. ఈమెరై తు సేవనుగురించియేనా?

లక్ష్మీ : అవును.

భార : ఈమెభర్త లక్ష్మీనారాయణగారు. నెలకు వేలుగడన

చేయు తన బారిష్టరుపట్టాను విసర్జించి దేశసేవయందు.

ప్రవేశించెను.

ఉద్యోగ : మీభర్తల త్యాగమునకు మీరంగీకరించినారు. కావున మీరును త్యాగవతులే ! ఇదే నా యుద్యోగమును వదలుచున్నారు. (వ్రాయుచుండును)

లక్ష్మీ : జయ భరత్ మాతకీ జయ. (తెరపడును)



రంగము ౮ (1931)

ప్రవేశము; తెనాలినడిబజారు.

ప్రవేశము : భారతీరంగా, లక్ష్మీబాయిమ్మ

భార : అక్కా! అదుగో ఎవరో వస్త్రములు కొనుటకుకాబోలు వచ్చుచున్నారు.

మనుష్యుడు : (ప్రవేశించి దుకాణములోనికి పోబోవును)

లక్ష్మీ : అయ్యా! తమకేమికావలయును?

మను : బట్టలు కావలయును. ఏమి? లేవా?

భార : తండ్రీ! ఇది విదేశీవస్త్రముల షాపు.

మను : అయిన నేమి? నాకుకావలసినవి కొందును.

లక్ష్మీ : తండ్రీ! ఒక్కప్రార్థన. మీ రీ బట్టలు మాత్రము కొనవద్దు.

మను : అయిన ఏవి కొనుమందురు?

లక్ష్మీ : ఖద్దరుకొనండి.

మను : ఏమమ్మా, ఆ మొద్దుగుడ్డలను కొనమందువా? పైన అవి చాలప్రియము. నేను కొనలేను.

భార : నాయనా ! మీకు తెలియని దేమున్నది. స్వరాజ్య సిద్ధికి ఖద్దరే ముఖ్యసాధనమని గాంధీగారు చెప్పమండ లేదా ? వెనుక గ్లాస్కో-మల్లులు కట్టువారందఱు నేడు ముతుక బట్టలు కట్టుచుండుట కాంచుటలేదా ? మన బీద వారికి తిండివద్దా ?

లక్ష్మీ : అయ్యా ! మమ్ములను చూడుడు. ఎట్టి వస్త్రములు కట్టికొందుమో ! దేశసౌభాగ్యమునకు ప్రాణము లర్పించు వారర్పించుచుండ మీరింతటి సహాయము చేయలేరా ? 60 కోట్లు విదేశములకు పోవుచున్న వే! ఆపరా? మీమనస్సు కరుగదా ? మా మాట వినరా ?

మను : అమ్మా ! మీ మాటలు విన్నాను. పాపము మీ రిండ్లు వాకిండ్లు వదలి దేశసేవకై యింత శ్రమపడుచుండ మేము ఖద్దరైనను కట్టమా ? ఇంక విదేశీ వస్త్రముల కొనను. ఇప్పుడే ఖద్దరును కొని కట్టుకొందును.

(నిష్క్రమించును)

లక్ష్మీ : భారతీ ! నేటికి ప్రొద్దుక్రుంకినది. రేపుదయమున కల్లు దుకాణములు పికెటుచేయ బోవుదము. పద.

(నిష్క్రమింతురు)



రంగము ౯ (1931)

ప్రదేశము : హరిజనవాడలో కల్లుదుకాణము.

ప్రవేశము : వెంకడు, వీరడు.

వెంక : ఒరేయ్ ఈరా ! ఇల్లిదిగోరా దుకాణము. రారా.

వీర : పదరా పోదాము. రెండుముంత లేసుకొందాము. ఈ  
యాల మన సిన్నదొరోరు పావలా ఇచ్చాడా! ఏంతో  
సెరిరెండు ముంత లేసుకుందామురా!

(తెరలో) గాంధీమహాత్ముడు జై.

వెంక : అదేంటశా! కేక వేతుండారు. ఏరోస్తున్నారా!

వీర : ఏరో ఇద్దరమ్మోర్లు వత్తుండారా. అరి కక్కడేం పనుం  
దంటా?

(ప్రవేశము : లక్ష్మీబాయిమ్మ, భారతీరంగా

పాడుచు ప్రవేశింతురు.)

\* దేశమును ప్రేమించుమన్నా మంచి అన్నది పెంచుమన్నా  
నట్టిమాటల్ కట్టిపెట్టోయ్ గట్టిమేల్ తలపెట్టవోయ్ ||దే||

దేశాభిమానం నాకు కద్దని ఒట్టి గొప్పలు చెప్పబోకోయ్  
పూని ఏదైనాను ఒకమేల్ కూర్చి జనులకు చూపవోయ్  
సొంత లాభం కొంత మానుకు పొరుగువాడికి తోడుపడవోయ్  
దేశమంటే మట్టికాదోయ్ దేశమంటే మనుషులోయ్ ||దే||

చెట్టపట్టాల్ పట్టుకొని దేశస్థులంతా నడువవలెనోయ్  
అన్నదమ్ములనలెను జాతులు మతములన్ని మెలగవలెనోయ్.

లక్ష్మీ : నాయనలారా! ఇదియేమిపని.

వెంక : అరేయ్! బాపనమ్మోర్లాగున్నది ఈసంటికిరా అశా.

లక్ష్మీ : పరవాలేదు. దగ్గిరగా నుండవచ్చును. గాంధీగారి కృషి  
ఫలితముగా అంటరానితన మడుగంటుచున్నది. మీరును  
తోడిమానవులే. మీవద్దకు వచ్చి మిమ్ములను మంచిస్థితికి  
తెచ్చుటకే వచ్చితిమి.



భార : మీరుత్రాగుడు మానండి. మత్తెక్కునట్లుత్రాగి యిల్లు, ఒడలు నేల గుట్టచేసికొందురు? మీ పావలాకూలి డబ్బులతో పండ్లు, పప్పు, మిఠాయిలను కొని సుఖముగామీరు, మీ పిల్లలు, మీ భార్యలు తినండి.

వీర : ఒరేయ్! ఇదేంటశా! ఈరు మనకడ్డమొచ్చారు.

వెంక : ఉండశా! నే కనుక్కుంటాను. మీరుసెప్పేదేంటి? లక్ష్మీ ; అయ్యా! నీ వీ రోజున ఎంత సంపాదించితివి.

వీర : అది ఈరికెందుకశా!

వెంక : ఓర్ నీవుండ్రా! అమ్మా! పావలా!

లక్ష్మీ : ఎంతకు త్రాగుదువు?

వెంక : పావలాకు త్రాగేత్తామ్.

లక్ష్మీ : పిల్లలెందలు ?

వెంక : నాకు ముగ్గురు. ఈడికి నలురు.

లక్ష్మీ : మీపావలా డబ్బులు ఖర్చుపెట్టుకుంటే మీకు, మీ పిల్లలకు కూడాట్టుదొరకును?

వెంక : సిన్నాళ్లుదుకొస్తారు. పెద్దోళ్లు కూలిచేసి తెత్తారు.

భార : మీ కూలీడబ్బుకూడ కలుపుకొనిన మీరు సుఖముగా మీ పిల్లలతో తినవచ్చునుగదా! ఎందుకు మీకింతపిచ్చి. ఇంకనుండి త్రాగకుడు. ఇంటికి బాండు.

వీర : నిజమేనశా! ఈ పావలాపెట్టి ఉప్పు పప్పు కొనుక్కుపోతే బాగా తినొచ్చురా! కల్లునద్దూ గిల్లునద్దు. పోదాంపడశా!

వెంక : దండాలండి! దండాలు. సెలవిప్పించండి.

భార : ఇంక మీరుత్రాగవద్దు. ఇతరులను త్రాగనీయవలదు. సుఖముగా నుండుడు, పోదమురండు. (నిష్క్రమింతురు)

రంగము ౧౦ (1931)

ప్రదేశము : కల్లుదుకాణము.

ప్రవేశము : లక్ష్మీబాయిమ్మ, భారతీరంగా

లక్ష్మీ ; అరుగో పోలీసులిటు వచ్చుచున్నాను.

భార : మనకొకకేయగునా?

పోలీ : (ప్రవేశించి) ఎవరమ్మా ! మీ కిక్కడేమిపని.

లక్ష్మీ ; దేశసేవ!

పోలీ ; మీ చేతిలో ఆ జండా యుండరాదు; ఇచ్చివేయుడు,

భార : ఇది మా ప్రాణముకంటె విలువ యయినది.

పోలీ : విడువరా ! బలవంతముగా తీసికొనవలసివచ్చును.

లక్ష్మీ : మీ యిష్టము.

పోలీ : అటులనా ! మీ రిక్కడనుండి పోవలెను.

భార : మా యిష్టమువచ్చినప్పుడు పోవుదుము.

పోలీ : ఇప్పుడే కదలవలెను.

లక్ష్మీ ; మేము వెళ్లము.

పోలీ ; వెళ్లరా ! ఇదిగో మిమ్ముల సరెస్టుచేయుచున్నాను. ఇక  
తాళాకు నడువుడు.

భార ; సిద్ధము. మీ యిష్టమువచ్చిన చోటునకు తీసికొని  
పోవచ్చును.

పోలీ : అయిన నడువుడు.

(నిష్క్రమింతురు)



రంగము ౧౧ (1936)

ప్రదేశము: సేవాగ్రామ సమీపము- ప్రవేశము: జవహర్ లాల్  
జన: ఇక నెన్నటికి కోరిక లీడరునోకదా!

జి. ఆరునె యెన్నడేని మన యారట? కల్లునె రక్తధార లిం  
సారంగ ధారవోసిన యపారపు సేవకునై ఫలంబు? చే  
మారునె భారతాననికిఁ గోరికపండ స్వరాజ్యలక్ష్మి? శో  
భారమణీయమై యిక ప్రపంచసమాఖ్యను శీర్షమెత్తగా.

. ఆహా! గాంధీ-ఇర్విన్ సంధి కప్పడే సంధికొట్టినది.  
రాండుటేబిలు సమావేశము రాండుటేబిలే యయినది. ఇక  
బ్రిటీషువా రొసఁగిన శ్వేతపత్రమా? అక్షరముల శ్వేతపత్రమే  
యయ్యెను.

బౌరా! గాంధీజీ ధీమోహరత! హిందూసంఘమునుండి  
నిమ్నజాతులను వేటుచేయ తలపెట్టు బ్రిటీషురాజనీతి కుతంత్ర  
మునకు తనప్రాణముల బలిగా నొడ్డి యా యాపదను నివారించెను. ఆ నా డా కఠోరమైన ఉపచాసదీక్షవలన బ్రిటీషు  
వారి యంటలు సాగలేదు. ఇక హిందూముస్లిముల సమస్యను  
పెద్ద చేయుచున్నారు పాలకులు. కానిమ్ము; గాంధీజీ యుండగా  
సాంఘికసమస్య లేల పెరుగగలవు? కాని వీనివలన శాంతి  
యుద్ధము నిలిపివేయ వలసినచ్చెనుగదా? కానిమ్ము. ఈ 1935  
సంవత్సరపు రాజ్యాంగప్రణాళిక మన యాశయసిద్ధికి దూర  
ముగా నున్నను, ఎన్నికలలో పాల్గొనుటవలన కాంగ్రెసు శక్తి  
బహిర్గతముకాగలదు. ఈనెపమున ప్రజానీకమునందు కాంగ్రెస్  
ప్రచారము విరివిగా జరుగగలదు. యువభారతము మేల్కొన  
గలదు. ఇక ఎన్నికల ప్రచారము సాగింతును.

(నిష్క్రమించును)

రంగము ౧౨ (1936)

[సదేశము : జమిందారుని గృహము.

[ప్రవేశము : జమిందారు, గుమాస్తా.

జమీ : ఏమోయ్! పరిస్థితి ఎట్లున్నది?

గుమా : బాబయ్యా! ఏమిచెప్పేది? కాంగ్రెసువారి ప్రచారము మిక్కిలముగా నున్నది. ఆ పాటలేమి? ఆ పద్యములేమి? ఆయూరేగింపులేమి? ఆ యుత్సవములేమి? ఎచటజూచినను 'పసుపుపెట్టెలో ఓటు పడవేయితల్లి! 'రైతుకే ఓటీయవలె నన్నా' 'నీకష్టములు మనరంగకే తెలియునోయన్నా' అనుపాటలె.

జమీ : దానికేమి. మనముమాత్రము తీసిపోవల దని చెప్ప లేదా? మీ రేమి చేయుచున్నారు?

గుమా : మేముమాత్ర మూరకుంటిమా? కాంగ్రెసు సభలు జరుగు సమయమున ప్రక్కగా మన మీటింగుల నేర్పరచి తప్పెటలు మ్రోగింపచేసితిమి. సాధ్యమైనంతవఱకు వారి మీటింగులు గలభాయగునట్లు చేసితిమి. అయినను జను లంద రటే చేరుచుండిరి.

జమీ : సరియే! నీకు చెప్పిన వ్యవహార మేమిచేసితిని?

గుమా : అదియా? వారు మిమ్ముల నొకసారి కనబడ మని చెప్పినారు.

జమీ : ఎన్నిసారు లెక్కడికని పోదును. తిరిగి తిరిగి విసుగు పుట్టుచున్నది. వెనుకటి రోజులలో కాకిచేత కబురుపంపిన అన్ని వోట్లను దొరగారికే యనువారు. నేడో, నేనుపోయి

నను కనుపించరుగదా! ఒకవేళ కనబడిన 'సరే చూచెడము లెండి' యందురు. కొందఱు ప్రత్యక్షముగనే మీ రీ తూరి విరమించుకొను డని సలహా నిచ్చిరి. ఏమిచేయుదును? నేడు పోలింగు జరుగుచున్నది. పరిస్థితి యెట్లు కానున్నదో!

గుమా : అదుగోనండీ! మన యేజంటుగారు వచ్చుచున్నారు ఏజం ; (ప్రవేశించి) నమస్కారము.

జమీ : ఏమోయ్! సంగతు లేమి?

ఏజం : ఏ మున్నదిస్వామీ ! ఏ పోలింగుస్టేషనులో చూచినను పసుపుపెట్టెలు పట్టటంలేదు ఎట్టపెట్టెలలో ఏదియులేదు. అన్నియు ఖాళీ.

జమీ : రాజధానియంతట నింతియేనా ?

ఏజం ; అవును, అంతట కాంగ్రెసుకే విజయము. తక్కినపార్టీలు నామరూపములు లేక నశించినవి.

జమీ ; ఔరా! కాంగ్రెసుశక్తి ! కాలము ననుసరించి నడుచు కొనవలెను. ధనికవర్గమునకు, పూంజీపతులకు నిరక రాజ్యోగములందు స్థానములేదు. ఇక కిసాన్ మజదూర్ ప్రజారాజ్యమే నెలకొనగలదు. కాంగ్రెసునందుజేరి ప్రజా సేవచేయుటే కర్తవ్యము. పోదము రండు.

(నిష్క్రమింతురు)



రంగము ౧౩ (1939)

ప్రదేశము : బెజవాడ.

ప్రవేశము : ప్రకాశం, గిరి, గోపాలరెడ్డి,

యాకూబ్ హుసేన్, మునిస్వామిపిల్లె.

ప్రకా : మనము మంత్రులముగా నున్న ఈ రెండు సంవత్సరములలో ప్రజల కే దేని యుపకారము చేయగలిగిమా ?

గోపా : సందేహ మేమి ? ముఖ్యముగా జాతీయభావములు ప్రజలలో వ్యాపింపజేసితిమి. ఏ జాతీయపతాకము నీడ కాంగ్రెసు తన త్యాగమహిమను జూపెనో, ఏ పతాకము నక్షై పెక్కు రాత్మాగ్గుణ మొనర్చినో, ఏ పతాకము మన జాతీయత క్షేత్రకచిహ్నమో, ఆ జాతీయపతాకము నేడు ప్రజాసంస్థలపై స్వేచ్ఛావిహార మొనర్చుచున్నది.

యాకూ : మనముచేసిన రైతుఋణనివారణ చట్టము బీదరైతుల నుద్ధరింపజేసినది.

గిరి : మద్యపాననిర్మూలన చట్టము కార్మికులకు నైతికార్థిక విషయముల సహాయ మొనర్చినది.

ముని : హరిజన దేవాలయప్రవేశచట్టము హరిజనోద్ధరణకు మిక్కిలి దోహద మొసగినది.

ప్రకా : నిష్పంథహిందీవిద్యావిధానము, ఖద్దరు, చేనేతశ్రమి ముఖ్యముగా కొంగుగ్రాంటులుమననిర్మాణకార్యక్రమమును విశదపరచుచున్నవి.

గిరి : కావి జమిందార్ రైతుల దుస్థితి తొలగింపజాలకపోతిమి

ప్రకా : అవును. అదియే నా మనసులోని యావేదన. ఉపసంఘుని వేదిక సిద్ధమైనది. బిల్లు ప్రవేశపెట్టదలచితిమి. కాని యంతలో రెండవ ప్రపంచయుద్ధము వచ్చిపడినది.

గిరి : ఏడుకాంగ్రెసు రాష్ట్రములు నేకగ్రీవముగా బ్రటిష్ షువారి యుద్ధాశనుముల వెలిబుచ్చు మని కోరినందులకు ప్రభుత్వము కప్పదాటుగా తప్పించుకొను సమాధానమిచ్చినది!

యాకూ : పైగా కేంద్రశాసనసభనుగాని, రాష్ట్రప్రభుత్వములనుగాని సంప్రతింపకయే మనదేశమును యుద్ధములో దించిరి. అభిమానముగల వారికి పదవులు వీడుటయే కర్తవ్యము.

గిరి : మంచిమాట ! గౌరవమునిలుపుకొనుట కంతకంటే చేయదగిన దేదియులేదు.

ప్రకా : మనము పదవులను విసర్జించి గాంధీజీ నాయకత్వమున యుద్ధవిషయమై కాంగ్రెసభిప్రాయమును తెలుపవలెను. ముని : మన మీ పదవుల నంటిపెట్టుకొని కూర్చుండుటకు వచ్చియుండలేదు.

యాకూ : కాని ఒక్క విషయముమాత్రము కొఱతగా నున్నది.

ప్రత్యేకాంధ్రరాష్ట్రమును నిర్మించలేకపోతిమి.

ప్రకా : కారణాంతరముచే నసహాయుల మైతిమి. మరల మంత్రిత్వములు స్వీకరించగలిగిన మన మొదటికృత్యమే యిదియగుగాక ! మనమందఱము రాజీనామాల నిత్తము. రాబోవు శాంతివిప్లవపంథా అనుగమితము; లేండు

(తెరపడును)

# కాంగ్రెసు విజయము



## 3. ప్రజావిప్లవాంకిము

( 1940 )



రంగము ౧ — (1942 సెప్టెంబరు)

ప్రదేశము : పూనూరు.

ప్రవేశము : పౌరులు .

\*విప్లవము కావాలి విప్లవము రావాలి

విప్లవజ్వాలలతో విశ్వమే నిండాలి

సామ్రాజ్యవాదంబు సమసిపోయేదాక

ధనికవాదం బింక దగ్ధమయ్యేదాక

||వి||

చెమటోడ్చి పనిజేయు శ్రమజీవు లేకమై

శ్రామికుల రాజ్యంబు స్థాపించునందాక

||వి||

శ్రామికుల దోచుకొని సుఖించు సోమరులే

విశ్వమున లేకుండ అస్తమించేదాక

||వి||

వర్గభేదాల్ పోయి ఉత్పత్తి సాధనాల్

వ్యక్తిపరమూ గాక సంఘపరమాదాక

||వి||

ఘోరదారిద్ర్యంబు కరువులూ కష్టాలు

యుద్ధాలు ఇవియన్ని అంతమొందేదాక

||వి||



పా 1 : ఔరా! విప్లవము-జాతీయ నిప్లవము-ప్రజావిప్లవము-  
నిపురుగప్పిన నిప్పువలెనున్న ప్రజలలోని విప్లవాన్ని యొక్క-  
సారి ప్రజ్వలించినది.

పా 2 : అదిగో! ఎటుచూచినను మంటలు, స్త్రీశువులు, ఆఫీసులు  
మంటల పాలగుచున్నవి. తంతిరీగలు తెగిపోవుచున్నవి.  
రైలుపట్టాలు పీకివేయబడుచున్నవి. రాకపోకలు లేవు.  
వంతెనలు నాశనమైనవి. అంతట అరాజకము. అంతట  
స్వాతంత్ర్యము.

పా 1 : ఔరా! ఆ సేతుహిమాచలవర్తంత మొక్కటే తిరుగు  
బాటు. అయ్యయ్యా! ఆ చెలరేగిన ప్రజాసమూహములపై  
కాల్పులు జేయుచున్నారు. అబ్బా! ఎందఱెందఱో విద్యా  
ర్థులు తమ లేబ్రానిముల నాహుతి జేయుచున్నారు.  
ప్రజలు త్రేజితులగుచున్నారు. కొన్నిచోట్ల ప్రజలనాప లేక  
విమానములనుండి జనసంఘములపై బాంబులు విసరు  
చున్నారు. ఔరా! ప్రజల కింతటియావేశ మెట్లు వచ్చెనో  
గదా!

పా 1 : ఎట్లు వచ్చె నందువేమి? 1940 నుండి 41 వరకు  
కాంగ్రెసు ఈ యుద్ధమునందు తా నవలంబించు వైఖరిని  
వ్యష్టిసత్యాగ్రహ మను పేర ప్రదర్శించినది. మాదేశము  
నకు సంబంధములేని యుద్ధమునకు మేము సహాయము  
చేయమని ప్రత్యేకముగా వ్యక్తులు వెల్లడించి వేనకు వేలు  
జైలుకు వెళ్ళిరి. కాని ప్రభుత్వదృష్టియందు మార్పు  
రాలేదు.

పా 1 : అందుకేనా బొంబాయిలో మొన్న ఈ 42 ఆగష్టు 8న

సమావేశమైన కాంగ్రెసు గాంధీజీ నాయకత్వమున 'క్విట్ ఇండియా' తీర్మానమును గావించినది.

పా 2 : ఔను! 'క్విట్ ఇండియా' వినాదముతో శాంతియుతముగా మరల కాంగ్రెసు సభ్యులతోముఖ సత్సాగ్రహమును జరుపగాంధీజీనిసర్వసైన్యాధిపతిగా నొనర్చినది. కాని, బ్రిటీషు వా రీయుద్యమమును మొలకలోనే త్రుంచివేయ సంకల్పించిరి. 9 వ తేదీన అతిరథులనదగు వర్షింగు కమిటీ సభ్యుల నెల్ల నిర్బంధించి రహస్యస్థలమునకు గొంపోయిరి. కొందఱ మార్గమధ్యమున బట్టిరి. ఇతరుల నిండ్లవద్దనుండగనే యరస్టుచేసి జైలుకంపిరి. నేరములేదు. విచారణలేదు. అందరు డిటన్యూలే. కాంగ్రెసులోని నాయకుల నందఱ నిట్లుబంధించిరి.

పా 2 : అందులకే ప్రజలలో నావేశము పెరిగినది. మా నాయకు లేమైరని తిరుగబడిరి. ప్రభుత్వమువారు తెలుప కుండిరి. ఇంకేమి! క్రమశిక్షణలో నడుపగల నాయకుఁడు లేకపోయెను. కావున ప్రజలు హింసాహింసల లక్ష్యపెట్టక తమకు తోచిన విధముగ విజృంభించినారు.

పా 1 : పాపము. కాంగ్రెసువారి నందఱను నిగ్బంధించుటచే కాంగ్రెసు సమసిపోవునని ప్రభుత్వము తలచినది. కాని ప్రజలలోని స్వాతంత్ర్యపిపాసను గుర్తింపజాలకపోయెను. తన పశుబలముచే నేటి యీతిరుగుబాటు అడపగలదు. కాని ప్రజల మనస్సులయందలి స్వతంత్రతాత్పర్యము మాత్ర మడపజాలదు. నేఁ డెవనినోట వినినను- 'క్విట్-ఇండియా' (Do or Die) 'క రేంకే యామ రేంకే'. "యశోవా

మృత్యుర్వా'యను నినాదములే చెలరేగుచున్నవి. కానిమ్ము  
ముందేమి కానున్నదో! పాప మాకాంగ్రెసువారు జైశ్చ  
యందెట్లు గడపుచున్నారోకదా! పోదము పద!

(నిష్క్రమింతురు)



## రంగము ౨. (21-10-43)

ప్రదేశము: ఆలిపురం క్యాంపుజైలు.

ప్రదేశము: ఇరువురు రాజకీయపైదీలు

- 1: అబ్బా వినాయక చవితినాడు 16వ బ్లాకులో లాటి  
చార్జీ చేయుటచే దెబ్బలు తిని మనవారు 'ఆసుపత్రి' జేరి  
నారు. శరీరమందంతట దెబ్బలే!
- 2: దానికేమి? మొన్న నండివాడ హరిజనసోదరుడు చని  
పోవుట మిక్కిలి విచారముగా నున్నది. పాపము మా  
సోదరులందఱో ప్రాణములు వీడుచున్నారు. వారిశవ  
ములను పూలమాలలతో బయటికి బంపు దృశ్యములు  
మతిపునకు రానివి. వారు స్వాతంత్ర్యముకొరకు ప్రియ  
త్నించి ప్రాణములు వీడిరి. అట్టిదేశభక్తులకు పోపూజలు  
చేయుచున్నాము. తంజావూరు డెటెన్యూలక్యాంపులో  
మృతులగుసర్దార్ నారాయణరాజు, సుబ్బరాజుగార్లకు ఇట్లే  
చేసినారట. ఔరా! ఈ దేవతాపులుసుతో చలిలో నానా  
జాథలు పడవలసి వచ్చుచున్నది.

: నీ వే భాష నేర్చుకొను చున్నావు.

2 : మా 17 వట్లాకులో కే. అప్పారావు, జాస్తివేంకట సరసయ్య అందఱుకు హిందూస్థానీ నేర్పుచున్నారు. రాష్ట్ర భాషాసభల జరుపుచున్నాము. కొందఱు ఉద్దను, ప్రాంతీయభాషలను నేర్చుకొనుచున్నారు,

1 : విద్యల నేర్చుకొనుటకిట మంచితీరిక లభించును. వృద్ధులు గూడ తమ మాతృభాషలను నేర్చుకొనుచున్నారు. పండితులు గాంధీపురాణములు చెప్పుచున్నారు. వారికథకులకు కొడునలేదు. కవులు జాతీయకవితల నల్లుచుండ, గాయకులు పాడుచున్నారు. భక్తులు ధ్యానమగులగుచు శాంతముతో స్వరాజ్యదేవత నారాధించుచున్నారు.

2 : అమ్మయ్య, సర్దార్ గౌతులచ్చన్న గారు జాతీయ పాఠములను బోధించుచున్నారుగదా!

1 : ఔను సోదరా! నేనిట సాంఘిక, ఆర్థిక, రాచకీయాది సమస్యలలో మిక్కిలి విజ్ఞానమును సంపాదించితిని.

1 : నీవేకాదు. అందఱు కర్మయోగులై విద్యాపరిశ్రమ నొనర్చుచున్నారు. ఇదియొక విద్యాలయమైనది. క్రిమినలు ఖైదీలు మనల జూచి చదువు నేర్చుకొనుచున్నారు. సహకరించుచున్నారు. లోకమావ్యతిలక్, గాంధీజీ, గంగా, నెహ్రూ, ఉన్నవ మొదలగు ప్రముఖులు గీతారహస్యము మాలపల్లి మొదలగు నమూల్యగ్రంథముల నిటనే వ్రాసిరి. చెఱసాలను కర్మయోగశాల జేసినారు.

1 : అవును. అరువది దినములు నిరశనప్రతముబూని ప్రాణములు పీడిన జతీద్రుఁడును, గాంధీజీ మున్నగు దేశభక్తులు దీనిని త్యాగశాల జేసినారు.

2 : మనమిటు కష్టసహనము, సమయము సద్వినియోగము చేయుటను నేర్చుకొనుచున్నాము. చదువుచున్నాము. నూలు వడకుచున్నాము. మొన్న భాపూజీ ఇరువదియొక్క రోజుల ఉపవాసము విడిచి, దండియాత్రావీరుడు ఎక్సేని సుబ్రహ్మణ్యం, కేశరాజు అప్పారావు సున్నగువారు అన్నిరోజులుపవసించి సఫలులైరి.

1 : ఇంటినుండి నాకొక వార్త వచ్చినది. మాచెల్లెలు రాయ వేలూరు జైలులోనున్నదట. స్త్రీలందఱు నట మననల విద్యలు నేర్చుచు నూలుకుట్టు పరిశ్రమలు చేయుచు విజ్ఞానము సంపాదించు కొనుచున్నారట.

2 : మంచిది. హిందూముస్లిము, అగవ, ఆంధ్ర, మొదలగు మతి సాతిభేదములు లేక భారతీయుల మను భావముతో సమైక్యతను జాటుచున్నాము. మాతృదేశ సేవకై ఎట్టి కష్టముల నైన సహించుచు సర్వసమర్పణ జేయవలెను.

1 : అదిగో బిగిలు మ్రోగినది. లాకప్ వేళయైనది. పద పోదము. ఈ రాత్రి మంచిపుస్తకము చదివెదను. భావకు పోవలెను.

(నిష్క్రమింతురు)



### రంగము 3 (1944)

ప్రదేశము: సేవాగ్రామ సమీపము. ప్రవేశము: రంగారంగ: ఔరా ఈరెండుసంవత్సరములలో కాలమెంత తోరు మార్చినది. స్రజలలో సంశయము లేర్పడినది.

శా. కాంగ్రెస్ పేరును రూపుమాపుటకులోఁగాఁజేసి, సర్కారు చే కాంగ్రెస్ వీరులు బందిచేయబడునా కాలంబు నీక్షించి, ఈ సంగ్రామంబు ప్రజాసంబంధము నా సర్కారులో దూఱి, వే గం గ్రామీణుల పార్టీ పేరులనయ్యె! కావించిన న్యాయమున్

అభివృద్ధి నిరోధకరము లగు కొన్ని పార్టీలు సమయ మునుజూచి కాంగ్రెసుజలము నడచునలెని తమ పార్టీ ప్రబోధమును గావించుకొనినవి. విజనయిన కాంగ్రెసు ప్రచారము చేయు నాయకులు బయట లేనందున కాంగ్రెసు జ్యోతిని క్షీంచుభారము నాడు విద్యార్థుల వైనను, రైతుల వైనను పడినది. (ముందునకుఁ జూచి) అదేసేనా గ్రామము! గాంధీజీని కలిసికొని కార్యచిధానము నాలోచింతును.

(నీహ్)మించి రెండవవైపున ప్రవేశింపగా గాంధీజీ రాట్నము వడకుచుఁ గానుపించును.)

రంగ: మహత్మాజీ! నమస్తే.

గాంధీ: నాయనా! కూర్చుండుము. కుశలమా? భారతి కుశలమా?

రంగ: ప్రేమమూర్తి! మీయాశీర్వాదము వలన కుశలము. బ్రహ్మచర్యము, నిష్కామతత్వము, సత్యము, అహింస, మీ జీవితసూత్రములు; పవిత్రులరు.

గాంధీ: రంగా! నీదేశ సేవదొడ్డి.

శా. రైతే కాంగ్రెసు, కాంగ్రెసుగయితుగా రైతాంగమున్గూర్చునా శీతత్కారం సేతుభారతిని రా శీ భూ త సో త్స హి వై చేళో మోదము నొంది కర్మ కులు సంజ్ఞలంగ బోధించి తో నేత్రగ్రేసర! రంగనాయక మణి! నీదీక్ష సామాన్యమే!

1921 నుండియు అఖిలభారతకిసానుసమస్యలయందే శక్తి వినియోగించుచుంటివిగదా!

రంగ: అది తమ ఆశీర్వాదబలమేగదా! తమరు సర్వదా స్వర్ణస్వప్నముల గాంచు ఆ 'రామరాజ్య'మనిన రయితు కూలి ప్రజారాజ్యమేకదా!

గాంధీ: నిజము. నిజము. రైతులశక్తి కాంగ్రెసు నందంతర్భూతమైయున్నది. ప్రపంచ మంతయు పన్యటన మొనర్చి యింగ్లండు, జర్మనీ, ఇటలీ, ఫ్రాన్సుదేశములందలి కిసాను సమస్యల గుర్రెఱిగితివి. అంతర్జాతీయరాజకీయార్థిక పరిణామము అవగాహన మొనర్చుకొంటివి.

రంగ: బాపు జీ! 1938 లోనే తాము తమ సేవా పథమునందు సంపూర్ణముగా నడువగోరి నన్నాశీర్వదించిరి. నాకప్పుడు అదృష్టములేక, మీ త్రోవనే మీ ఆశయానుసారము నడువలేకపోతిని. కాని, తమ పితృ వాత్సల్యప్రభావముచే ఈ నాడు నాయంతట నేనే మీ పంథా యందు జేరి, దానిని పెంచుకొనుచు బలపరచుకొనుచుండు భాగ్యశాలి నైతి నని మీకు నివేదించుకొన సంతోషపడుచున్నాను. నేడు దేశమునందు స్వార్థపూరితములగు పార్టీలు తలచూపినవి. అవి జాతీయపంథాను బాత్తిగా మఱచినవి. ఆంతర్జాతీయత యను మిషనే అన్యదేశ నియంతల ననుసరించుచు దేశకళ్యాణసంధాయకు లగు జాతీయనాయకులను వెక్కిరించుచున్నవి.

గాంధీ: నాయనా! నేను తెలిపెడి నిర్మాణ కార్యక్రమమూచ

పించినచో దేశమందలి యేడులక్షల గ్రామములు, పట్టణములు మఱల కళాకాంతులతో కళకళలాడగలవు.

సీ. ఖాదీపరిశ్రమ న్గావింపవలె వృద్ధి  
మద్యపానంబును మాన్పవలెను  
హిందు ముస్లిముల కింపొందజేయుము మైత్రీ  
అంటరానితనంబు మంటగలుపు  
మహిళామణుల హక్కు మన్నింపఁగావలె  
ఆరోగ్యబోధ జేయంగవలెను  
గ్రామపరిశ్రమ ల్గఱు వృద్ధిగావింపు  
పారిశుధ్యంబుకుఁ బాటుపడుము

గీ. వృత్తివిద్య, వనోజనవిద్య గఱపు,  
మమత నేర్పు హిందూస్థాని, మాతృభాష  
విడకు, మార్థికసమత గావింపవలయు  
కుష్ఠరోగుల నిలయముల్ కూర్చవలయు

గీ. రైతుకార్మిక కాంగ్రెసుల్ రంజిలగను  
అడవిజాతుల బాగుకై పడుము పాటు  
పూని విద్యార్థికాంగ్రెసున్ పూన్పవలయు  
ఇవియ గాంధీసూత్రములంచు నెఱుగవలయు

రం: ఆహా! అమృతప్రాయము. మీ ప్రణాళిక సాంఘికార్థిక వైజ్ఞానికాది సమస్యలను చక్కగా పరిష్కరించును. అందు మొదటిదియగు ఖాదీ పరిశ్రమ రైతులకును, రెండవది యగు మద్యపాననిర్మూలన కార్మికులకును ముఖ్యతమములు.



గాంధీ: అవును. మనరాచకీయదాస్యము తొలగుటకు మూడవదియగు హిందు ముస్లిము సఖ్యతయే ప్రధానమైనది.

క. హిందూ ముస్లిము సఖ్యత

నెందును బాటించనలయు హిందూదేశం

బంధున; జాతీయైక్యతఁ

బొందక స్వాతంత్ర్యలక్ష్మి పొందదు మనలన్

రంగ: అందుకు ముఖ్యముగా మతసహనము, ఓర్పు నుండవలయును.

గాంధీ: నిజము మహమ్మదీయుఁడొకఁడు గోహింసచేయు ననుకొనుము. హిందువుఁడైనవాఁడు వానితో స్నేహముగా వాదించి, నచ్చుఁజెప్పియే దానిని మాన్పించవలెను. గోహత్యల మాన్పుటకు సహత్యలకుఁ బాల్పడు తెంతనైచ్యమో యూహింపుము. మనమందఱ మొకే భారత మాత పుత్రుల మనుమాట మఱువరాదు. మాట పట్టింపునకై చొర్రనయమునకుఁ బూసరాదు.

రంగ: నాల్గవదియగు అస్పృశ్యతానివారణ మత్యవసరమైనది! ఓ దేశీయులారా !

ఉ. ధర్మము ధర్మమంచును సదా వచియింతురు ధర్మపన్నముల్  
ధర్మమునంచు లేదెదయ? దగ్గఱజేరగఁ ఛీ యటంచు సో  
దుర్మతి దూరమంచు బహుదూషణచేయుటె ధర్మమానాకో  
మగ్న మికేలనయ్య దయమాలిన ధర్మము లున్నవే భువిన్

ఉ. చెప్పగరానివారు దరిఁజేరగరానియు వాగటంచు మీ  
గొప్పతనంబునే దలఁచి కూర్మముగా గనుచుందురయ్యయో

తిప్పలుబెట్టగా నెటుల దీనుల భాగ్యవిహీనుల న్మనం  
బొప్పెడి? తాతిగుండెయయె? ఓర్వగలారె సహౌదరవ్యధ?

మహాత్మా! దానికి తమజీవితమునే పణముగా నొడ్డితిరి.  
గదా! ఇకనైదవది మహిళాభ్యుదయము. అది ప్రాముఖ్య  
మగు సమస్యయే.

క. భారతమహిళాభ్యుదయము

సారెకు మది నెంచి వేగ సమకూర్చునిచో

భారతమాతృకదాస్యము

తీగదు, విజ్ఞానధనము స్త్రీలకు కొదువౌ.

గాంధీ: బాగుగా చెప్పితివి. తక్కిన గ్రామపరిశ్రమ, పారిశు  
ధ్యము మొదలగు నానిని కార్యాచరణయందు చూపుచు  
స్వదేశోన్నతికై పాటునడవలెను.

గీ. ప్రజల కాంగ్రెసు జేయుడి రైతుకూలి

బాలయునజన విద్యార్థి వర్గసంఘ

ములను స్థాపించి, లేకున్న మోద మలర

దేశస్వాతంత్ర్య మెట్లు ప్రాప్తించు మనకు?

ఇన్నియున్నను తుదకార్థికసమత్వము లేకున్న మిగిలి

నవి సున్నయగును. కావున

గీ. ఆర్థికసమత్వమే వీని కన్నిటికిని

మించునదియంచు మదిలోన నెంచవలయు

కుడునగూడును, కట్టగా గుడ్డలేని

బూటకపు స్వరాజ్యంబది ముగిపాలు.

రంగ: అట్టి యార్థికసమత బోధించునదే గదా సామ్య  
వాదము. రష్యాప్రభుత్వ మిట్టి సమతాదృష్టి కలిగినదేకదా!

మహాత్మా! మన దేశమందు భూస్వాముల, జమీందారుల విషయమేమి?

గాంధీ: జమీందారీ విధానము, పెట్టుబడిదారీ విధానము తప్పక నిర్మూలనముకావలసినవే. మనము సామ్యవాదమును సామ్యవాదమున నమలుపఱతము. అందునాకు విశ్వాసము గలదు.

రంగా: బాపుజీ! సర్వసంగపరిత్యాగులును, కర్మయోగులును, ఋషిపుంగవులు నగు మీవంటి వారి నాయకత్వమున నడువబడు కాంగ్రెసుసంస్థ బూర్జువాసంస్థయనియు అభివృద్ధి నిరోధక సంస్థయనియు నిందించువారి నేమనవలెనో గదా!

సీ. \* ధర్మమార్గంబున దశరథాత్మజునీతి  
సత్యంబునను హరిశ్చంద్రు లీల  
శాంతంబునను ధర్మజాతునివలె రాజ  
క్షీయంబునందు శ్రీకృష్ణబాలి  
వరభూతదయకు శ్రీకరజ్ఞాదుకగణిని  
ఘనయోగవిద్య శంకరుని భంగి  
క్షమమందు శ్రీయేసుక్రైస్తవగురుపోలిక  
మతిదృఢంబున మహమ్మదువిధాన

గీ. వెలసియున్నావు నేటికీ విశ్వమందు  
నన్నియనతారముల శక్తి నందినావు  
సత్యధర్మంబులను మా కొసంగుమయ్య  
ప్రేమసంపూరితాత్మ గాంధీమహాత్మా!

గాంధీ: మీ రాష్ట్రమున నిర్మాణకార్యక్రమము జరుగుచున్నదా?

తంగ: మహాత్మాజీ! శాస్త్రిగారి వినయాశ్రమము, ఎచ్చేని వారి గాంధీమాశ్రమము, గుంటూరులోని కృష్ణాశ్రమము సర్వదా తమ కార్యక్రమమును సాగించుచునే యున్నవి. ఇంక మాకల్లూరిచంద్రపాళిగారు కాంగ్రెసుప్రచారకులను సంఘటన మొనర్చి రాష్ట్రకాంగ్రెసు అసెంబ్లీ అధ్యక్షులై కాంగ్రెసు వ్యతిరేకశక్తుల నన్నింటి ధైర్యసాహసములతో నెదుర్కొనుచున్నారు. ప్రచారమును విరివిగ సాగింప నున్నారు.

గాంధీ: మంచిదే ఆంధ్రులు కార్యశూరులు.

తంగ: బాపుజీ! నెల వొసంగుడు.

గాంధీ: శుభమగుగాక. వెళ్ళిరమ్మ నాయనా.

తంగ: (నడచుచు తనలో)

గీ. గాంధీ బాపుజీ యాసతి కరముభక్తి  
శిరమునందాల్చి స్వాతంత్ర్యసిద్ధికోటకు  
అఖిల దేశాల మేల్కొల్పు నరుగునాడ  
కూరశత్రుగజంబుల గుండెలదర!

విద్యార్థి, కార్మిక, కర్షక, యువజన, మహిళా, చేనేత కాంగ్రెసు సంస్థల నెలకొల్పి కాంగ్రెసుశక్తి నినుమడింపఁ జేయుదును.  
(నిష్క్రమించును)



రంగము ౪ (1945)

ప్రదేశము: ఢిల్లీ.

ప్రవేశము: వేనెలు, హోంమెంబరు, కమాండర్.

కమాం: ప్రభూ! సిమ్లాసమావేశ మిట్లు చెడిపోయినదేమి.

హోం: అందాశ్చ్యమేమి! హిందూముస్లిముల కెట్లును పొత్తు కలియను. మన రాజ్య మెట్లును స్థిరముగ నేయుండను.

వేవే: మనము కుదరనిచ్చినదా! అసెంబ్లీయందలి కాంగ్రెసు ముస్లిము లీగులవారు రాజీనడి చెరియయిదు స్థానములు ప్రభుత్వమున తీసికొనుట కంగీకరించిరి. దానిని మనము హిందూముస్లిములుగా మార్పుటచే న్యనిహారము చెడుట తటస్థించినది.

కమాం: ముస్లింలీగు పార్టీమనకు నిజముగా మేలునే చేయుచున్నది. వారి పాకిస్థాన్ పట్టునల మనకు లాభకరము.

హోం: దానిని మనము తేల్చుకూడదు. ఒకసారి పాకిస్థాన్ యొసగినట్లే మాట్లాడవలయును. మరియొకతూరి అఖండ హిందూస్థానము నెడ నభిమాన మున్నట్లే చూపించ వలయును.

వేవే: కాని యీ యెత్తులు చాలకాలము కొనసాగ జాలవు. మనము కాంగ్రెసు నడచితి. మనియే తలచితిమి. కాని జైలునుండి విడుదలయిన తోడనే మరల 'క్విట్ ఇండియా' తీర్మానమును పునరుద్ఘాటించిరి. ఆ జనహరుష క్రియమోఘమైనది. దేశము నాల్గు మూలలను సింహగర్జనము చేయుచున్నాడు.

కమాం: ఈగర్జనల కేమిలెండు! ఇట్లే కాలహరణ మొనర్చుచుండుము.

వేవె: కాని జవాహరుని యంతర్జాతీయస్రతిభ యశాశ్రము

జూం: ఏమైనను ఎలెక్షనులను గల్పించితిమిగదా! దీనితో కొంతకాలము జరుగును.

వేవె: కాని కాంగ్రెసువారు ఎలెక్షనుల కంటెను బోను పోను విషయమునకు ప్రాధాన్య మొసంగి దేశమునందు విప్లవ బీజములు నాటజూచుచున్నట్లు సంశయించుచున్నాను. మన దేశమందలి 'లాస్కీ' మహాశయ్యుడుగూడ బ్రిటిషువారు భారతదేశమునుండి, నైదొలగుటయే కర్తవ్యముని చెప్పుచున్నాడు. ఏమి కానున్నదియో! లెండు పోషము.

(నిష్క్రమింతుడు)



రంగము ౫ (1945)

ప్రదేశము: ఢిల్లీ.

ప్రవేశము. జవాహర్, రంగా, సరోజినీ, ఖాన్ సాహెబ్

జనా: ఔరా! సుబాసువీరుని శౌర్యము.

సీ. ఎవ్వఁడు ధీరత నేకాకి గావెళ్ళి

పరరాజగౌరవాల్పడయ గలిగె

ఎవ్వఁడు చతురుడై 'ఏషియా' యంతట

స్వాతంత్ర్యబీజముల్ చల్లగలిగె

ఎవ్వఁడు ఘన 'ఆజాద్ హిందుభాజు'ను గూర్చి  
 నడిస్వతంత్రముగూర్చు నడుపగలిగె  
 ఎవ్వఁడు తను స్వరాజ్యేందీర సరియింప  
 మూపులం ధరియించి మోయగలిగె

గీ. అట్టి దేశ సేవాపరాయణు నమేయ  
 శూరు నలఘు తేజ సుబాసు నేరమొంచ  
 జాలు నెవ్వఁడు భరతదేశంబునందు  
 వాఁడెపో దేశవిద్రోహి వాస్తవముగ.

భరతమాతదాస్యవిముక్తికిఁ బరదేశములందలి భారతీ  
 యుల సంఘటన మొనర్చిన వీరవరుని నామము సంస్మరిం  
 చుటకైనను భారతావని నోచుకొనలేదా?

రంగా: పండిట్ జీ! ఔను జయాపజయములు దైవాధీన  
 ములు. ఆతఁడే యాతని ప్రయత్నమున విజయుడైన మన  
 మినాటికి స్వతంత్రభారతమున నుండియుండెడివారమే  
 గదా!

సరో: నిజము. మన స్వర్ణస్వప్నముల కొకే యాకారమును  
 కల్పించి భారతవీరులు స్వాతంత్ర్యప్రియులనెడి యశమును  
 కల్పించెను. ఎవరైన కుమారులను కోరుకొమ్మని వరము  
 ప్రసాదించిన బోసు వీరులనే పుత్రులుగా కోరుదును.

ఖాన్: అట్టివాఁడు దేశద్రోహి యెట్లగును.?

జన: ఖానుజీ! సుబాసు దేశద్రోహి యను పలుకులు నా చెవుల  
 వినలేను. అతని దేశభక్తి సాటిలేవిది, అచంచలమైనది.

రంగ: అవును. జపానువారి చేతికి జక్కి వారి యాశయసిద్ధికి

కీలుబొమ్మప్రభుత్వము స్థాపించె నను వాడు దురహంకార పూరితమైనది.

ఖాన్ : రంగాజీ ! అవును. మనకుజేరిన భోగట్టా ననుసరించి జపానువారి కాయకణ్డెన్నడును లొంగలేదని తెలియుచున్నది.

సరో : భరతమాత దాస్యశృంఖలముల చేదించుటలో నెదురైన ప్రతిదేశమును, ప్రతిజాతిని ప్రతిఘటించుటయే రాజనితిగా గైకొనిన వీరశిఖామణి.

జన : నిజము. అతడు నిజముగా త్యాగమూర్తి. బ్రహ్మచారియై జన్మభూమికి సర్వస్వము నొసంగెను. ఆగ్నేయాసియా యందలి దూత్రాచ్య దాస్యవిముక్తికై స్వతంత్రతాగ్నిని రగుల్కొల్పిన మహనీయుడు.

ఖాన్ : కాకేమి? కెప్టెన్ షానవాజ్, కెప్టెన్ లక్ష్మణ భోలు మహాసేనానులు గల ఇరువది లక్షల స్వచ్ఛంద భారత సైన్యమును సేకూర్చిన నేతాజీ యాతడు కాడా?

సరో : అంతియేకాదు. స్వతంత్ర భారత ప్రభుత్వ స్థాపకుడై భారతరాజ్య సింహాసనాభిషిక్తుడయిన మొట్టమొదటి నేతాజీ. హింసావిధానము మన కాంగ్రెసులక్ష్య మెన్నటికిని కాదు. కాని వారి దేశభక్తి కొనియాడదగినది.

రంగ : కాని, బోసువీరులను రాజద్రోహ నేరమునకు శిక్షింపఁ జూచుట విపాదకరము. ఇంగ్లండు పరాధీనమగుచో దాని స్వాతంత్ర్యముకొఱకు ఆ పరరాజుతో పోట్లాడు తన దేశీయులను బ్రతిఘటారు రాజద్రోహము క్రింద శిక్షింతురా లేక దేశభక్తులని పూజింతురా?



జవా : అట్టివా రెన్నటికిని నేనెప్పుడూ కాజాలరు. రాజభక్తి కంటెను దేశభక్తి దొడ్డది. స్వాతంత్ర్యములు పుదేశములకొల్ల గొట్టి, వారిని పీడించుకొని తిన్నెడి యుగమునశించినది.

ఇది ప్రజాస్వామిక యుగము.

ఖాన్ : పైన వారిపై హత్యానేగము లంటగట్టుటయా?

జవా : వారేహంతకులైన. చేనేతుల నుడుకాటకమును సృష్టించి బంగాళములో 1943 సగత్సగమున డెబ్బదిలక్షల జనమును బలిగొనుటకు కావుతులైన ప్రభుత్వోద్యోగులు మాత్రము హత్యానేగమునకు శిక్షింపబడవలదా?

ఖాన్ : బాగుగ చెప్పితిరి. కాని నేడు న్యాయ మెచటకలదు.

రంగ : న్యాయ మేమున్నది. మన భారతమిత్రుడు టూయీ ఫిషర్ వ్రాసిన. యదంతము చదివితీమిగదా! అమెరికా యందు సాలునకు వేలకొలది ద్రవ్యమును వెచ్చించి భారత దేశవ్యవహారముల గప్పిపుచ్చుచు తప్పులతడకల ప్రచారము గావించుచున్నారట.

సరో : రంగాజీ ! మన సోదరి విజయ అమెరికా యందుండుట మనకుమేలే. ఆమె ప్రచారము నగ్గ నాతీతము. ఆమె యచట లేకున్న భారతదేశ నైజన్వరూప మావిధముగా “సాన్ ఫ్రాన్సిస్కో” సమావేశమునందు చిత్రింపబడదు.

జవా : విదేశ ప్రచారము మన కెంతేని ముఖ్యమగును. పతిత దేశములన్నియు తమ స్వాతంత్ర్యమును పునఃప్రతిష్ఠించు కొనుటకు సర్వవిధముల కృషియొనర్చినలెను.

రంగ : సంశయమేల? అదిగో ఇండోనేషియా, ఇండోచైనాల యందలి స్వాతంత్ర్య సమగముల గాంచుడు. పరాధీనుల

బాసటకై ఫాసిస్టుల నడచుటకే యుద్ధముల చేయుచున్నామని ధర్మపన్నములు పలికిన సామ్రాజ్యవాదులు యుద్ధవిజయాలై తమ సామ్రాజ్యభాగముల సుస్థిమొనర్చుకొనిరి. అంతేకాక డచ్చి, ఫ్రెంచి సామ్రాజ్యములగూడ నిలునబెట్ట బలప్రయోగ మొనర్చుచున్నారు.

జన : బేను గంగాజీ! చైనాలోని హాంకాంగును మరల తమ యేలుబడిక్రిందకు తెచ్చుకొనినారు. బర్మా, సింగపూరుల తిరిగి తమ సామ్రాజ్యమున కలుపుకొనినారు. ఫిలిప్పైన్సును అమెరికావారు స్వాధీనము చేసికొనినారు. కాని ఆయా దేశముల స్వాతంత్ర్యము మాట తలపరైరి.

భాన్ : సామ్రాజ్యములను నిలుపుకొనుటకు చేసిన యా యుద్ధము ప్రజాయుద్ధమని మన దేశమందలి కమ్యూనిస్టుల వాదన.

జవా : సరియే. ఆపార్టీకిని, మనకును ప్రధానవిషయములందే భేదముకలదు. మన మీ యుద్ధమును సామ్రాజ్యయుద్ధమన, వారిది ప్రజాయుద్ధమనుచున్నారు. మనము కోరునది సంపూర్ణప్రజాస్వామికము. వారు కోరునది పారిశ్రామిక నియంతృత్వము. మనము నర్గసామరస్యమును కోరుదుము. వారు నర్గపోరాటమును వాంఛింతురు.

భాన్ : హిందూముస్లిముసఖ్యత విషయమునను వారి పంథా వేరుగ నున్నది మనము హిందూ ముస్లిము సమైక్యత కోరుదుము. వారు కాంగ్రెసు ముస్లింలీగుల ధైర్యత కోరుదురు. మనము ముస్లిములు ప్రత్యేకజాతి కాదంటాము. వారో ప్రత్యేకజాతి యనుచున్నారు. ప్లేబిసైటు

ద్వారా విభజన మనము కోరితే దేశవిభజన వారి జన్మ హక్కుని వారందురు. మనము ప్రత్యేక వియోజకవర్గాలు పనికిరావంటే వారవి కావాలనుచున్నారు.

రంగ : నిజముగ ఈ పాకీస్థాన్ సనుస్య అభూతకల్పన. దానికి యభివృద్ధి నిర్దోధక సంఘములు తాళము వేయుచున్నవి.

జవా : కాదా మఱి ! స్వయంనిర్ణయ సూత్రము ప్రాంతములను వర్తింపజేతుమని మనము ఘోషించుచుండ దానిని మతములవారీగా వర్తింపజేయుమనుట మూర్ఖత యగును. స్వార్థపరత యగును.

ఖాన్ : మాకు దేశముముందు, మతము తరువాత యని వేనోళ్ళ చాటుచుంటిమిగదా! ముందు దేశస్వాతంత్ర్యమును సంపాదించవలెను.

రంగ : మహాశక్తివంతమగు 'ఆటం' బాంబును కనిపెట్టి రెండవ ప్రపంచ యుద్ధమున దిగ్విజయము గాంచిన వారు మన స్వాతంత్ర్యమును గుర్తింతురా?

సో : అంతకు మించిన శక్తి ఆత్మశక్తి మనదేశమున కలదు. ఆ శక్తివలననే మన కాంగ్రెసుకూడ నేడు దిగ్విజయము గాంచినది.

రంగ : నిజము. క్రమశిక్షణకు లోనైన సమైక్యతతో సంచరించు కాంగ్రెసును నామరూపములు లేకుండ చేసితినుని చింకములు పలికినది బ్రిటిషు ప్రభుత్వము. అది యే షరతులు లేక మనల నందఱు విడచి సంధిబేగమును సాగించుచున్నదిగదా! ఇది మన విజయమే.

జవా: ఈ సంఘటన కింక మనస్సు లొంగరాదు. మన నినాదము “క్విట్-ఇండియా” నుండి “క్విట్-పషియా” గా మారినది. సామ్రాజ్యవాద పిశాచమును ఆసియా ఖండము నుండి తరిమివేయవలెను. జైహింద్. లెండు పోదము.

(నిష్క్రమింతురు)



రంగము ౬. (1945 డిసెంబరు, 28)

ప్రదేశము : రాయలసీమలోని గ్రామము

ప్రవేశము : కల్లూరి సుబ్బారావు, కల్లూరి చంద్రమూళి,  
వోటులరెడ్డి, కోటిరెడ్డి, రత్నమాంబ, వలంటిదులు.

వల: శ్రీరస:

ముందునకు సాగిపోతామ్, కాంగ్రెసుకు

అందఱము వోటు చేస్తామ్

||ముందు||

చేదించి పాలించకోయ్ పాలకా

భేదించి మమ్మెలకోయ్,

హిందు ముస్లిము క్రైస్తవుల్

అందఱామొక జాతివారమేనోయ్

||ముందు||

విత్తనము చితుకగొట్టి రెండుగా

సత్తువా భూమిబెట్టి ఎంతగా

క్రొత్తయెరువులు వేసినా గింజమొల

కెత్తునా పిచ్చిబాబూ దేశాన్ని

||ముందు||

సత్తువా మాకున్నదోయ్ జాతికీ

మత్తు పదలీపోయేనోయ్ కాంగ్రెసు

కిత్తుమోయ్ మావోటులన్ ఖజాన  
పెత్తనము గైకొందుమోయ్ మాశక్తి      ||ముందు||  
శాంతిని స్థాపింతుమోయ్ లోకాన  
క్రాంతిని వెలయింతుమోయ్ గాంధీజీ  
స్వాంతమున ధర్మజ్యోతిన్ దేశదే  
శాంతముల వెలిగింతుమోయ్      ||ముందు||  
బోలో స్వతంత్రభారత్ కీ జయ్

(అందఱు కూర్చుందురు)

వలం : నేటిసభకు శ్రీ కల్లూరి సుబ్బారావుగా రధ్యక్షత  
వహింప ప్రార్థించుచున్నాను. (మెడలో ధండవేయును.  
చప్పట్లు)

సుబ్బా : మహాశయులారా ! నేడు సుదినము. మనజాతీయ  
కాంగ్రెసున కీనాటికి షష్టిపూర్తి రత్నోత్సవము అయినది.  
ఆ సేతుహిమాచల పర్యంతము జరుపుకొనుచున్నాము.  
ప్రపంచమందంతట జరుపబడుతున్నది. అరువదియొకటవ  
వత్సరము వచ్చినది. ఇది మనకు జాతీయపండుగ. స్వతం  
త్రముకొరకై పోరాడు సంస్థ యిది. మనత్యాగము లిందు  
ప్రతిఫలించుచున్నవి. ఇప్పుడు త్యాగపరీక్ష జరుగుచున్నది.  
అసెంబ్లీ ఎన్నికలు రాబోవుచున్నవి. కాంగ్రెసుకే మీ  
వోట్లనిచ్చి విజయమును పొందుడు. కల్లూరి చంద్రమౌళి  
గారు త్యాగమూర్తులు. వా రుపన్యసింతురు.

చంద్ర : అధ్యక్షా ! సోదరసోదరీమణులారా ! ఓటతిరుణాల  
వచ్చుచున్నది. కాంగ్రెసుప్రభులతో స్వరాజ్యతీర్థములైన  
పోలింగు ప్లేషనులకు బయలుదేరుడు. కాంగ్రెసువారి

కిచ్చిన ప్రతిటటు పురుషోత్తముడైన శ్రీగాంధీ మహాత్ముల వారికి భక్తితో సమర్పించిన కానుక. మీ ఓట్ల మాలను గాంధీదేవుని కంఠమున నలంకరింపుడు. ఇది గొప్పపరీక్షా సమయము. భారతీయులలో స్వరాజ్యతృష్ణ మిక్కుట మైనదని చాటవలసిన సమయము. వోట్లలో కాంగ్రెస్ తత్వము ఏమాత్ర ముండునో చూచెదనని ప్రభుత్వము సవాల్ చేసినది. జాతీయకాంగ్రెసు ఆ సవాలును స్వీకరించినది. భరతమాత మీ హృదయముల జొచ్చి తన యాత్మగౌరవమును నిలుపుకొనుగాక! కావున వోటింగు రోజున భూనభోంతరాళములు బ్రద్దలగునట్లు కాంగ్రెసే భారతీయులు, భారతీయులే కాంగ్రెసను జయజయధ్వానములు చేయుడు. పసుపుపెట్టెలయందే మీ వోట్లను పడవేయ ప్రార్థించుచున్నాను.

సుబ్బా: కడప కోటిరెడ్డిగా రుపన్యసింతురు.

కోటి: గత 60 సంవత్సరములనుండి కాంగ్రెసు చేసిన సేవ విరుపమానమైనది. కాంగ్రెసుపై ప్రజలకుగల విశ్వాసమునల్లనే ప్రజల కది సేవ చేయ గలుగుచున్నది. 1942 సంవత్సరము నుండి కాంగ్రెసు అజ్ఞాతవాసములో గడవినది. అదిగో నైతిక విజయము చేకూరినది. గానిపై ప్రభుత్వము వారి యినుప పిడికిలి సడలినది. మరల కాంగ్రెసుశక్తి విజృంభించినది. నాయకులు విడుదలయిరి. అడుగో ఆంధ్ర రాష్ట్ర కాంగ్రెసు నాయకుడు ఆంధ్రశక్తిసరి.

మ. కనుగొమ్మల్లడె యాంధ్రకేశరి మహాగర్జ్జావంబు ల్సెలం  
గను హుమ్మంచుహుటాహుటిన్వెడలిదిగ్దంతాళుల్ భీతిలన్  
మన యాంధ్రావని సంచరించెడిని రాణార్గంబులన్ లేనమై  
వినరా వింకను ఊద్రజంతుతతి గర్వీభూత సీచార్పటుల్

ఇక మనమందఱము నిర్మాణాత్మకంగా కృషిచేయ  
వలెను. ఓ మహాశయులారా! ప్రజల నిత్యజీవితావసరములలో  
గలుగు కష్టనష్టములు తొలగడానికి పార్టీ విభేదాలు మరచి  
హిందూముస్లిములందఱు సమైక్యతతో కాంగ్రెసుకే వోట్లనిచ్చి  
సంస్థను బలపరచుడు.

సుబ్బా: కందుల ఓబులరెడ్డిగా రుపన్యసించుదురు.

ఓబుల: సోదరులారా! కెంగాలుకరువు వంటి హృదయ విదా  
రికమైన కరువులు మనదేశమునకు రాకుండ చేయవలెను.  
దొంగమార్కెట్లు పోయి ప్రతిగ్రామమునందున ఆహార  
కమిటీలు సవ్యంగా పనిచేయవలెను. రైతుల కూలీల స్థితులు  
చక్కబడవలెను. అందునకు త్యాగమూర్తులవసరము. అట్టి  
వారు శాసనసభల నలంకరించవలె. గురిదిగో పోటీలేకయే  
కేంద్రశాసన సభ కెన్నుకొనబడిన రైతు నాయకుని  
గాంచుడు.

సీ. ప్రొఫెసరు పీఠంబు పూతుడై విడనాడి

దేశీయ సేవలు దిద్దినాడు

పాశ్చాత్యదేశాల ప్రాడిమై విహరించి

గాంధీయ బోధలన్ గఱపినాడు

శ్రీ కిసాన్ కాంగ్రెసున్ జెచ్చెర న్నెలకొల్పి

జాతీయ ధర్మంబు సలిపినాఁడు

సర్వస్వమున్ దేశ సంసేవకైవీడి

త్యాగవైరాగ్యముల్ దాల్చినాఁడు

గీ. తెనుఁగు గడ్డకు కీర్తిని దెచ్చినాఁడు

అఖిలభారతనేతయై యలరినాఁడు

కూరశత్రుగణంబుల గూల్చినాఁడు

తునామ కుఁడా చా ర్య రంగబాబు !

ఇట్టి త్యాగశీలురు, దేశసేవాధురంధరులు గలిగి అతి పవిత్రుడగు శ్రీ గాంధీజీచే నడుపబడు కాంగ్రెసుకు మీ రెల్లరు వోట్ల నొసంగి భలపరచుట మీ విధి. మహాత్ముడు 1919 ఏప్రిల్ ఆఱున చాలట్ శాసన సత్యాగ్రహమను పేర మొదటి అఖిలభారతోద్యమమును, 1920 అగష్టు ఒకటిన అసహాయోద్యమమను పేర రెండవ అఖిల భారతోద్యమమును, 1930 మార్చి 12 న ఉప్పుసత్యాగ్రహ మనుపేర మూడవ అఖిలభారతోద్యమమును లేవదీసెను. ఆగస్టు విప్లవము ప్రజాందోళనాఫలితము. కాంగ్రెసు బలమే మీ బలము. మీ బలమే కాంగ్రెసు బలము.

సుబ్బా : దేశసేవాపరాయణి శ్రీమతి ఈడ్పుగంటి రత్న మాంబగారు మాట్లాడుదురు.

రత్న : తల్లిదండ్రులారా ! కాంగ్రెసు సంస్థ అఖండశక్తివంతమైనది. అరువది సంవత్సరముల దివ్యచరిత్ర గలది. కాంగ్రెసు మూలముననే స్వాతంత్ర్యము సంపాదించగలమను సత్యము 42 ఆగష్టు విప్లవమువలన తెలిసినది. ఇతర పార్టీలు





రంగము ౭

ప్రదేశము : సేవాగ్రామము.

ప్రవేశము : గాంధీ, అజాద్, నెహ్రూ, విజయలక్ష్మి,  
టూనున్, లాస్కీ, స్టాలిన్.

లాస్కీ : నేటి కీ ప్రపంచ సమాఖ్యను నెలకొల్పగలిగితిమి.  
సంతోష మయినది.

టూనున్ : అన్ని దేశములు స్వతంత్రమును పొంది శాంతి,  
అభ్యుదయములతో సౌఖ్యముగా నున్నవి.

స్టాలిన్ : సామ్రాజ్య వాదము నేటికి నశించి ప్రజాస్వామిక  
పరిపాలన సుస్థాపితమైనది.

లాస్కీ : గాంధీమహాత్ముని యహింసావిధానమే శాంతిని నెల  
కొల్పి, విశ్వమానవకల్యాణమును చేకూర్చినది.

గాంధీ : నా మనోవాంఛితము నేటి కీడేరినది.

నెహ్రూ : లాస్కీ, లూయీఫిషరు వంటి మిత్రుల వైతిక  
ప్రచారము మనకు మిక్కిలి తోడ్పడినది.

అజాద్ : జాతిమతకక్షలు నశించి సర్వమానవ సౌభ్రాతృత్వ  
మేర్పడినది.

విజయ : ఛిగ్గాంధీమహాత్ముని యమోఘశక్తివలన శాంతి, సుఖ  
మృల్లు సమకూరినవి.

లాస్కీ : ఆత్మశక్తి యమోఘమైనదని ప్రపంచము నేటికి  
గ్రహింప కలిగినది.

సర్వేత్ర సుఖినిః సస్తు సర్వే సంత నిరామయాః ।

సర్వే భద్రాణి పశ్యంత మా కశ్చిత్ దుఃఖ మాపుయాత్ ॥

[ ముగిసిన పాదములు. ] ఓం శాంతి,

# పాత్రలు

పురుషులు :

వాహులు నెహ్రూ	అజాద్	మునుస్వామిపి
బ్రహ్మ-గురువు	రాజేంద్ర శ్రీనాథ్	అచార్యరంగా
మోతీలాలు	ఇర్విన్	చంద్రమణి
హెరాల్డులాస్కీ	హోం మెంబరు	సుబ్బారావు
ఖాన్ సాహెబ్	కమాండర్ ఇన్ చీఫ్	కోటిరెడ్డి
ప్రకాశం పంతులు	జమీందారు	టూమన్
గాంధీజీ	గుమాస్తా	లాస్కీ
పటేలు	గిరి-గోపాలరెడ్డి	స్టాలిన్
పట్టాభి	యాకూబ్	ఓబులరెడ్డి

స్త్రీలు :

కమలా నెహ్రూ	లక్ష్మీ బాయమ్మ	సరోజిని
విజయలక్ష్మి	భారతీరంగా	మరికొందలు

పార్థివ సం||ర పుష్క శు ర సోమవారము  
 21-1-46 న గాంధీజీ బెజవాడకు వచ్చినపుడు  
 మానవ్రత సందర్భమున వారికిని, ది 27-5-56  
 ఆదివారం క్రొత్తఢిల్లీలో భారతరత్న  
 శ్రీ జవాహర్ లాల్ నెహ్రూ గారికిని  
 ఇది ప్రేమతో సమర్పింపబడినది.

V.R. 46 .  
 5-4-57

ఇట్లు,  
 రచయితలు.

